

АЛДЫМ-БИРДЕМ

Биш пәрдәдә, алты манзарада

ПЬЕСАНЫҢ КЕШЕЛӘРЕ:

Хәлил бай Шакиров — үзенчә либерал татар бае. Кызылрак чырайлы, сарырак сакаллы, күзлек кия, яше 45 ләрдә.

Гарифә бикә — Хәлил байның хатыны, аяклары авырта, яше 37 ләрдә.

Галия — аларның кызы, бераз укыган, яше 18 ләрдә.

Ибраһим Шакиров — торговый домның кантурцигы, Хәлил байның якин карендәше, русча һәм татарча укыган, аңлы гына бер егет. Яше 21 ләрдә.

Садыйк — Хәлил байның да, Ибраһимның да якин карендәше, Шакировлар фамилиясенә иң карты; гакыллы гына, тугры гына бер кеше, яше 58 ләрдә.

Әхмәди — Хәлил байның әнесе, бик һавалы; Шакиров фамилиясенә исемен сатмас өчен бик тырыша торган, надан гына бер яшь бай, яше 35 ләрдә.

Карт хәзрәт — шәригәтәтән бер дә чыкмый торган бер мулла, яше 70 ләрдә.

Габдулла мулла — акчага һәрнәрсәне сата торган бер мулла, Шакировларның берсенә кияве, Бохарада укыган, чалмасы сартча, яше 32 ләрдә.

Мөәззин — жирәнрәк сакаллы, кызыл муенлы, таза гына бер кеше, яше 35 ләрдә.

Хәдичә — Шакировларның берсенә хатыны.

Фәхрениса — Шакировларның өлкәнненә хатыны.

Мәрфуга — Ибраһимның анасы, карчык.

Сорур — Хәлил байның угылының хатыны.

Әсма — Шакировларның берсенә хатыны.

Әхмәтсафа — Шакировларның берсенә угылы.

Михаил Васильевич — становой пристав.

Наташа — асрау кыз, керәшен кызы.

Әхмәтсәгыйр Вәлиев — кода.

Фәйзулла, Исмәгыйль, Сәгыйт - Шаһитлар.

Өч кеше — мужиклар.

Вакыйга бер авылда.

БЕРЕНЧЕ ПƏРДƏ

Зур гына бер аш бүлмәсе. Бүлмә шактый байларча. Сул якта зур бер шкаф. Асрау кыз Наташа аш урыны хәзерли. Галия килеп керә.

Галия (кулына серкә савыты күтəргəн көенчə кереп, серкəне Наташага бирə дə, ана карап). Тизрəк бир, Наташа. Əни хəзер генə тышка чыкты. Ни сөйлəдэ? Күрдəнмэ?

Наташа (кесəсене актарып). Əй, Галия, йөри-йөри жөдəп чыктым. Ул, хатны биргəч, бик озак хатка карап ачмаенча торды, бармагының очы берлə генə хатны тоткан да, менə шулай итеп (кулындагы хатны тотып күргəзə), үзеннəн ерак итеп тора. Үзе агарды, бүртəндэ. Маңгаеннан тирлэр чыкты, аягы-кулы калтырый башлады. Хатны бер миңа таба китерə, бер үзенə таба илтə. Шуннан соң, тиле кеше кебек, ертгы да укырга тотынды. Менə укуыны күрсəң иде, Галия, хатның эченə кереп китə дип уйларсың. Шунның соңында урындыкка утырды да бик озак уйлап торды. Мин: «Жə, Ибраһим абый, жавап язамсың?» — дигəн идем, сискəнəп китте. Ул минем барлыгымны да оныткан икəн. Шуннан сон: «Килерсəң əле, уйлым əле»,— диде. «Галиягə ни дип əйтим?» — дигəн идем: «Бер ни дип тə əйтмə»,— диде. Шуннан кичкə таба тагы бардым. Ибраһимның əнисен күрдəм, аңардан теге мөгез салучы хатынның кайсы авылныкылыгын сорадым да, чəчək жыярга дип, бакчаларына чыктым. Чыксам, ни күзем берлə күрим, Ибраһим абый сирин астында утырып тора. Акыртын гына янына бардым. Тагы: «Хат бирəмсəң?» — дип сорадым. Тагы: «Юк əле, килерсəң»,— диде. Үзе менə бөтенлəй үзгəргəн. Бертуктамаенча əллə нəрсə уйлый. «Тизрəк яз индэ!» — дигəн идем, күзенə тутырып карады, бер сүз əйтə алмаенча, тизрəк киттем. Аннан менə бүгөн иртə берлə кантурга киткəнчə дип тизрəк тагы бардым. Чəй эчеп торалар иде. Ибраһим абыйның күзлэрэ кызарган, үзе əллə нинди авырган кеше кебек булган, ахрысы йокламагандыр. Əнисе чыгып киткəч, кесəсеннəн алды да бирдэ.

Галия. Бер сүз дə əйтмəдемэ?

Наташа. Бер сүз дə əйтмəдэ. Моңынча егетлəргə хат илтсəң йə сəлам əйтсəң, авызы ерыла иде, бу əллə нинди.

Галия. Ул нишлəргə белми аптырап калгандыр, без бит аның берлə агалы-сəңлелə кебек үскəн. Тагы этилəрдəн курка торгандыр. Менə син мине уйла! Минэ! Мин ничек бүгөн аш янында утырымын. Ашка килер микəн?

Наташа. Ул шəт бүгөн килмəs тə, килсə дə, кодачалар кебек кып-кызыл булып утырыр.

Галия хатны ертып укырга тотына. Наташа һаман аш урыны берлə маташа. Аяк тавышы ишетелə башлый. Галия хатны кесəсенə тыгып куя. Гарифə аксап килеп керə.

Гарифә (Наташага карап). Аш өеннән сөзмә алып кер. Аның соңында кан алучы хатынга аш ашатсыннар!

Галия. Тагы кан алдырасыңмы әллә, эни?

Гарифә. Теге сөлегем файдалы булмады. Аягымның авыртууы аз гына да кимемәде. Әллә азрак кан алдырсам, жиңеләймәсме дим. Син тагы әтиеңә әйтмә! Мин ул киткәч кенә, мунча яктырып, аз гына агызмакчы булам. Каным бик бозылган.

Галия. Аңардан бит бер дә файда булмыйдыр, ди. Энә Фәхрениса абызтай никадәр сөлек салдырды, никадәр мөгез утыртты, үзе һаман начарлана гына барды. Син дә шулай булмасың микән? Ибраһим абый да кан алдыруны бер дә яратмый. Безнең Шакировларның хатыннары сөлек салдырып, кан алдырып кибеп бетәләр дә, аннан соң Казанга барып, Кырымга барып даруланьрга тотыналар дип көлә.

Гарифә. Ул Ибраһим сүзен сөйләмә. Ул кан алдырудан гына түгел, торабы шифа изеп эчүдән дә көлә. Без аның артыннан йөри алмыйбыз инде.

Шул арада Хәлил берлә Ибраһим килеп керә.

Ибраһим (иң әүвәл Гарифә янына барып). Тутдык жиңги, исәнмесез? (Аннан Галиягә карап.) Исәнмесез?

Галия. Исәнмесез. (Хәлил утыра, Ибраһим да утыра.)

Гарифә (Ибраһимга). Әллә, Ибраһим, авырыймсың?

Ибраһим. Бүген әллә нәрсәгә төн буге йоклап булмады. Минем бүлмәдә кандала күбәйгән.

Хәлил. Хәзер печәнлеккә ятар вакыт житкән. Без синең кебек чакта печәнлектә ята идек.

Ибраһим. Безнең печәнлекнең башы тимер берлә япканга, анда йоклар хәл юк. Бик бөркү була.

Хәлил. Галия, кызым, бар, кара эле, ашны тизрәк бирсеннәр эле, анда эшләр бар. (Гарифәгә.) Синең исәнлек ничек? Ә, эле Казаннан, Вахитлардан хат алган идем, Ибраһим, мә эле, укы эле!

Ибраһим (укый). «Казаннан, 1906 нчы ел, 20 нче май. Гыйззәтле Хәлил абыйга һәм дә Тутдык жиңгигә бик күп догалар үтенеп, бик күп сәлам һәм дә Әхмәди берлә Хәдичә киленгә бик күп сәлам, Садыйк абый берлә Мәрфуга жиңгигә бик күп сәлам һәм барча туган-карендәшкә сәлам. Үземез, әлхәмдүлиллаһ, беркәеңчә торамыз. Фатыйманың аягыны хәзер ике профессор, бер дуктыр карый, килгәч үк янында торырга бер сестра алдык. Иртәгәдән башлап электрик берлә даруларга тотыналар. Үзе һаман эле аягына баса алмый. Дуктырлар чыгып йөрмәүдән диләр. Ничек булса да

июнь ахырларына кадәр монда торырга тугры килер, үзем мондагы Дрейфусларның доверенныен күрдем, солыга 65 тин бирэләр, тиреләрне мондагы дуст-иш берез сабыр итэргә куша. Исәнлек-саулыкта күрешергә насып булсын дип язгучы Вахит Шакиров».

Гарифә. Әле җавап хат язмадыңызмы? Язмаган булсаңыз, Әминәнән баласы үле тууыны онытмаңыз!

Ибраһим. Бу нидән бу, Хәлил абзый, безнең нәселдә аяк авыруы бик күп?

Хәлил. Ник, күп түгел ич! Менә мин исән, син исән, Әхмәди исән, Вахит исән, Садыйк абзый исән.

Ибраһим. Менә Тугдык җиңги, Әсма апа, Әминә җиңги, Хәдичә апа — барысы да ярты аяк кына ич.

Хәлил. Дуктырлар, өйдә торганга, ди. Хатыннар, кан күплектән, ди, кайсыныкы дөрестер, белер хәл юк. Шулай булса да, безнең Шакиров фамилиясенә һәр елны аксак хатыннарның аякларын дарулау өч меңнән кимгә төшми.

Гарифә. Сез бигрәк инде, нишләп өч мең китсен! Бу ел менә Фатыйма гына авырый.

Ибраһим. Салиха апа? Берсе Кырымга китте, берсе Кавказга бара.

Шул арада бик күп гәзитәләр күтәреп Галия керә.

Галия. Анда Садыйк абзый килә, әни.

Гарифә. Мин, алай булса, хатыннар янына чыгам.

Галия. Әти, аш өлгергән.

Үзе бик күп гәзитәләрне өстәлгә ташлый, шул арада Садыйк килеп керә.

Хәлил. Садыйк абзый, әйдә! Садыйк утыра.

Ибраһим. Абзый, исәнме?

Садыйк. Әлхәмдүлиллаһ.

Хәлил гәзитәләрне актарырга тотына.

Ибраһим (берсен алып). Моны күрдеңезме! Яна гәзитә!

Садыйк. «Таң»мы?

Хәлил. Бик шәпмени? Ни яза?

Садыйк. Ул безнең Закир кияүләрнең прокламацияләре берни түгел! Ничек бу кадәр яза алалар?

Хәлил. Кемнәр чыгара?

Садыйк. Әллә нинди күзгә күренмәгән, колакка ишетелмәгән кешеләр.

Ибраһим. Идән астыннан йөри торган кешеләр.

Садыйк. Шулайдыр шул, шулай булмаганда, ул гәзитә чыгарып иректә торырмаһын дип уйларга яраһый.

Хәлил. Бу елда яшьләр гайрәтлеләр бит. Безнең кебек куркып торһыйлар.

Галия. Алай язган өчен аларны нишләтәләр икән соң?

Ибраһим. Төрмәгә ябалар, аннан аны төрле якка, Себергә жиберәләр.

Хәлил. Әлгәре студентлар дип кенә сөйләләр иде, хәзер бар да студентлар! Әле безнең Андрейне становой сорап киткән! Гәзитә укыйһы, язулар таратаһы, дип әйтәдер, ди. Мин үзен чакырып, Василий Иванович, сез, пожалыста, аһы яба күрмәһез, безнең кирәкле приказчиһыһыһы ул, дигәч, тимәде, калдырды.

Садыйк. Бездә дә шундый эшләр була башлады дигән, ә?

Хәлил. Ие!

Шул арада Наташа аһы алып керә. Барыһы да салфетларын алып утыралар. Галия аһ сала.

Садыйк. Әле сез яһа хәбәр ишеттеһезме?

Хәлил. Ул тағы нинди яһа хәбәр?

Садыйк. Безнең теге тиле Әһмәтжән кызын Сәлим хажига биргән!

Хәлил. Сәлим хажига? Ни дип? Әллә кызына урын таба алмаһанһы? Әллә кызы утыз тутырганһы, тиле, тиле!

Ибраһим. Әгерже Сәлим хажигаһы? Ул алтһыш яшьлек карт ич!

Садыйк. Алтһыш яшьлекме, түгелме, мин аһыһын белһим. Мин мәдрәсәдә укыһанда ул зур шәкерт иде. Мин илле сигездә, менә үзеһез уйлаһыз!

Хәлил. Ни дип биргән! Әй тиле, әй тиле!

Садыйк. Тоткан да биргән!

Ибраһим. Жәмәгатһыләре риза булды миһкән?

Садыйк. Нинди жәмәгатһыләре, андый тиле кеше жәмәгатһыкә-фәләһнгә карыйһыһыни?

Хәлил. Ул үз башына кылана инде, йә кызы үзен оятлы итәр! Тиле, тиле!

Галия. Кызы риза булган диме?

Садыйк (көлеп). Безнең муллалар исән булганда кызның ризалыгы ике тиен бер акча! Алар кычкырып егласа, мулла, шатлануыннан, ди, акыртын егласа, эссөкүт — галәмәте әрриза, ди.

Галия. Бармыйм, дисә?

Ибраһим Галиягә карый.

Садыйк (көлеп). Кара, нәрсә сөйли?

Хәлил. Бик дөрест әйтә. Хатын-кыз — ул хайван түгел ич. Аларның хакы бар. Шәригать, ахрысы, аларга да хак биргән.

Ибраһим. Безнең тормышның хатын-кыз ягы искиткеч. Ирләр теләсәләр нишлиләр, теләсә өйләнә, теләсә аера, теләсә кыйный, теләсә хатынының малын бетерә.

Галия. Ул нидән, Ибраһим абый?

Ибраһим (кызарып). Ул, бердән, хатыннарның наданлыгыннан, алар үзләренең хакларын белмәенчә, үзләрен аяк астына таптаталар, икенчедән, безнең ирләремезнең хатыннарга кеше күзе берлә карамаенча, курчак дип кенә карауларыннан.

Садыйк. Курчак булгач, аларга курчак дип карамый нишлисез? (Үзе көлә.)

Галия. Ник курчак булсын?

Садыйк. Курчак булмый нишләсен? Сез нишләгәнәңез бар?

Галия. Барысын да эшлимез. Бу ашны кем пешергән, бу өйне кем жыйган?

Садыйк. Бу ашка итне кем алган? Бу өйгә жиһазны кем китергән?

Галия. Алла, без ничек итләр китерә алыык? Без ничек жиһазлар ала алыык? Безне бит өйдән чыгармыйлар. Безне кешегә күренергә ярамый, диләр.

Садыйк (көлеп). Менә шулай сез бер эш эшли алмыйсыз, шуның өчен сезне хайван урынына, курчак урынына йөртәләр, теләсәләр — кияүгә бирәләр, теләсәләр — аералар.

Галия. Ирләр көчле шул, алар безне жәберлиләр. (Наташа икенче аш кергезә.) Алар теләсәләр ни кылыналар. Безнең аларга каршы көчемез юк.

Садыйк (көлеп). Менә, шулай итеп, жәберләтмәскә кирәк шул! Менә гәзитә әйткәнчә, («Таң»га күрсәтеп.) тартышырга кирәк.

Ибраһим. Хәзерге хәлдә аларга тартышырга мөмкин түгел. Алай булса — шәригатькә сыймый, болай булса — гадәткә сыймый!

Галия. Шулай шул. Әнә Садыйк абзый миннән ничек көлә!

Садыйк (көлеп, Хәлилгә карап). Менә тартыша башладылар. Гәзитәнән файдасы булды.

Хәлил. Уйна да көл, Садыйк абзый, мин һаман шул тиле Әхмәтжанның эшен аңламыйм, ни дип биргән? Син берәз сорашмадыңмы?

Садыйк. Уйламаганда-нитмәгәндә базарда килешеп кайткан да жәмәгатьләренә аш-су хәзерләргә кушкан. Иртәгесен Сәлим хажиде килеп никях та укытканнар. Никяхка кадәр хатыны да, кызы да берни дә белмәгән, ди.

Хәлил. Ул нинди эш ул! Мин шундый эшләргә гажәпкә калам.

Ибраһим. Минемчә, бу бик табигый эш, хатын-кызларга курчак итеп караганда, аталарга-агаларга кызларны теләсә кая, теләсә кемгә бирергә ирек булганда, мондый эшләр көннән-көн күбәячәк. Бертөрлеләре кызларын, сеңелләрен ирек баштан әллә кемнәргә сатачаклар. Бертөрлеләре үз сүзен итәр өчен кызларын, бөтен өй жәмәгатенә каршы килеп, Сәлим хажиларга бирәчәкләр, бертөрлеләре кызлары бер-бер кешенә сөйгән өчен, кызларын үзләренән рөхсәтәннән башка сөйгәнгә жәзалау өчен, кызларының башларын югалтачаклар.

Хәлил. Шәригать бар бит! Хатыннар хаклары, шәригатьтә кысылган булса да, бар бит! Аларны сарык урынына сатарга ярамый бит!

Ибраһим. Шәригать андый кешеләрне бервакытта да үзләренән эшләреннән тыя алмаган, моннан соң да тыя алмаячак! Былтыргы Салих хәзрәт кызының вакыйгасын хәтерәңездән чыгармагансыз? Үз сүзен итәр өчен, аңардан рөхсәтсез сөюе өчен кызын жәзалар өчен ниш-ләде? Әлгәре бирергә вәгдә кылган булса да, араларында хат йөргәнне белгәч, Рәхим әфәндегә ник бирмәде? Сөю жинаять хисапланганда, никях кода-кодагыйлар булып, мунча керешеп йөрү өчен ясалган гадәт иттереп уйланганда, мондый эшләр бетәчәк түгел, арта-чактыр.

Наташа өченче төрле аш керте. Ашылар.

Хәлил. Салих хәзрәт хата итте, анысында сүз дә юк!

Садыйк. Сөйләмә инде, алма төсле кызыны бер чулак муллага бирмәсә ярамый идемени?

Хәлил. Кызы качып кайткан шикелле?

Галия. Бер айдан ук кайткан.

Хәлил. Мин үзем шундый эшләрне яратмыйм. Ләкин ата-ана сүзеннән чыгып, үзләре теләсә ни эшләп йөргән балаларны мактый алмыйм.

Садыйк. Хәзер замана үзгәргән, Хәлил. Безгә бу эшләр бик жат тоела, ләкин яшьләр үзләре яшисе дөньяны үзләре теләгәнчә йөртмәкче булалар. Аларны да гаепләр хәл юк!

Наташа (кереп, Хәлилгә). Абзый, анда бер хәзрәт бар. Абызтай, зәкят бирергә кирәк иде, ди.

Хәлил. Аш артына китер дә, менә чыгармын.

Садыйк. Ул нинди хәзрәт?

Хәлил. Күрше авылның Әшрәфулла мулладыр. Алардан да туеп беттем инде.

Садыйк. Туймаслык түгел инде.

Наташа аш арты алып керә.

Галия. Әти, без бүген урманга чыгыйкмы? Хәдичә апалар да барамыз диләр.

Садыйк. Ә, менә ни өчен ул шул чикле хатыннар хакын саклар өчен тартыша икән!

Хәлил (көлөп). Әле үзе генә дә түгел, Ибраһимны да адвокатка яллаган! Анда нишләмәкче буласыз? Өйдә торырга гына ярамыймыни?

Ибраһим. Әле генә, Хәлил абзый, мин андый эшләрне яратмыйм дигән идең!

Хәлил (кызарып). Ярый, ярый, барырсыз! Менә, Садыйк абзый, болар берлә сөйлә. Үз сүзең берлә үз авызыңны тыгалар. (Дога кылалар.)

Хәлил. Мин чыгыйм әле.

Чыга. Төрлесе төрле якка утыралар.

Садыйк. Нихәл, Галия, нишлисең, Мария Александровнаң килдеме?

Галия. Килә, Садыйк абзый.

Садыйк. Яхшы укытамы сон?

Галия. Мин аны кайдан белим, Садыйк абзый, укый-яза беләм, китаплар аңлый башладым, сөйләргә бик авыр шул!

Садыйк. Теге, мин Казаннан алып кайткан китапларны укыдыңмы?

Галия. Шәт шул көннүк укып бетердем. Аннан, Ибраһим абзыйдан алып, әллә никадәр китап укыдым.

Садыйк (Ибраһимга). Нихәл, Ибраһим, эшләр барамы?

Ибраһим. Акыртын гына бара.

Садыйк. Әллә авырыйсыңмы? Әллә нинди кәефсез торасың!

Ибраһим. Юк. Эш бик куп, кантурда 12 сәгать эшләп кара, авырырсың!
Тагы кичә әллә нишләп йоклап булмады.

Галия. Ник?

Ибраһим (Галиягә карап). Кандаша ашады.

Галия. Әһә! Ник соң кантурда шулкадәр күп торасыз?

Ибраһим. Эш күп.

Галия. Башкалар эшләмимени?

Ибраһим. Башкаларга да күп.

Галия. Алай булгач, тагы яңаларны ник ялламыйлар?

Ибраһим. Файда кими.

Галия. Файданы Алла бирә ич.

Ибраһим. Алла бирә бирүен дә, без 12—13 әр сәгать эшләгәнгә бирә шул ул!

Садыйк (көлеп, Галиягә). Әле син шул байлыкларны үзеннән-үзе генә килгән дип белә идеңмени? Менә Ибраһимның ике сәгать артык эшләвеннән калфагың булган, Андрейнең ике сәгать артык эшләвеннән читегең булган, бүтәннәре тагы шулай!

Галия. Минем бөтен нәрсәм кеше хакымыни? Алар жалуния алмыйлармыни?

Ибраһим. Алсалар да, эшләре кадәре алмыйлар шул, менә мин 12 сәгать эшлим икән, алты сәгатьлек кенәсен алам, алты сәгатьлеге хужаларга кала. Бүтәннәре дә шулай.

Садыйк (көлеп). Шуларга бирелмәгән жалунияләреннән сиңа этиеңнәр калфаклар эшләтәләр, жиһазлар ясыйлар, Шакировлар аксак хатыннарын кайсысын аңда, кайсысын монда итеп даруландыралар — Кырымга баралар, Кавказга баралар. Шуларның эш хакларыннан зәкят бирәләр. Бәдәл хажга йибәрәләр. Шуңардан кунак сыйлылар. Шуңардан үзләре ашыйлар.

Галия. Мин шул Андрейләр, Ибраһим абзыйлар, Салих бабайлар, Василийләрнең жалуниясенә киенеп тораммыни?

Садыйк. Аларныкы гына түгел, каравылчы Сабит, көтүче Хэйриләрнен дә жалуниясеннән киенәсең.

Галия. Син көләсең, Садыйк абзый. Мин сиңа ышанмыйм. Ибраһим абый, дөресте шулаймыни?

Ибраһим. Шулай.

Галия. Алла бирмимени?

Ибраһим. Алла эшчеләрдән башка үзе генә бирми!

Галия. Менә хәзер эле сез, Ибраһим абзый, безгә кунакка килдеңез, сез безнең ашны ашамадыңыз алай булса, без сезнең ашны ашадык.

Ибраһим. Ие! Байлар һәрвакыт эшче ашын ашый, эшче акчасын тота, эшче байлыгына хатыннарын киендерә.

Галия. Алай булгач, сез ник ул үзеңнең эш бәһанезне алып бетерергә тырышмыйсыз, менә бу гәзитә әйткәнчә, тартышмыйсыз?

Садыйк. Менә сез, хатыннар, ник үзеңнең хакыңыз өчен тырышмыйсыз, менә син эле урманга барырга этиеңнән сорамаенча булдыра алмадың. Менә Әхмәтжан кызы атасыннан карт Сәлимгә барган, ник тартышмаган?

Галия. Шәригать аталарны баш иткән, хатыннарга качарга ясаган.

Ибраһим. Менә безне дә шул шәригать байларга кол иткән, безне дә байлардан качарга итеп закон чыгарылган. Шуның өчен без дә сезнең кебек ярты правалы булып торамыз.

Садыйк. Сезнең берлә сөйли-сөйли монда үз сүземне оныттым. Хәлил чыгып китмәсен, мин чыгыйм эле.

Ибраһим берлә Галия берәз бер-берсенә карап торганнан соң:

Ибраһим. Галия туташ! Сез нишләдеңез? (Галия дәшми.) Без агалы-сеңлеле үстек, эле дә шулай. Мин сезнең эшенезне бер дә аңламыйм!

Галия. Ибраһим абый! Зинһар, дип әйтәм, мине оялтма!

Ибраһим. Мин сезне оялтыр өчен әйтмим. Без сиңең берлә агалы-сеңлеле. Без сиңең берлә агалы-сеңлеле булуны сиңең этиең-эниң тели, шуның өчен дә без сиңең берлә агалы-сеңлеле булып калырга тиеш!

Галия. Ибраһим абый! Эти-эни шуны телэгэнгә генә без шулай агалы-сеңлеле булып калырга тиешме? Хәзер генә үзеңез хатын-кызга ирек бирү тугрысында сөйләдеңез түгелме? Ул сүзләр аш янында гына сөйләнәмени?

Ибраһим. Мин, Галия туташ, үземнең фикеремне хатта да язган идем. Укыгансыздыр?

Галия. Укып бетерә алмадым. Алай да күңелсез икәннен аңладым.

Ибраһим. Сез, Алла хакы өчен, Галия туташ, ул эшне онытыңыз. Мин сезнең гомергә агаңыз булып калыйм. Мин сезнең гомергә дустыңыз булып калыйм. Ләкин... бусы булмасын!

Галия. Ибраһим абый! Мин сезнең күңелеңез буш түгел икәннен белми идем, мин сезнең күңелеңез эллә кайчаннан бирле бер бәхетле кызның ихтыярында идекен белми идем. Хәзер инде ышандым. Без, без синең берлә (еглаган тавыш берлә) гомерлеккә дуст булып, гомерлеккә агалы-сеңлеле булып каламыз.

Ибраһим (калтыраган тавыш берлә). Галия туташ, сез мине аңламадыңыз. Минем күңелемдә моңынча да беркемгә урын булганы юк. Минем сезнең берлә дуст булып кына калырга теләвем минем үземә гомерлек иптәш табуымнан дип уйлама, бөтенләй башка уйдан.

Галия. Этиләр-эниләр нәкъ шуны теләмәвеннәнме? (Ибраһим җавап бирми). Минә үзеңә тиң күрмәүдәнме?

Ибраһим. Галия туташ! (Калтырап.) Галия туташ! Сез мине аңламыйсыз!

Галия. Нидән? Сез ник безнең шул дустлык, шул якынлыгымызны тагы беркетәсеңез килми?

Ибраһим. Галия туташ! Эш сез уйлаганча гына түгел. Бу эшнең матур ягыннан битәр ямьсез ягы күп. Сез шуларны уйлаңыз!

Галия. Белерләр дисезме? Сәлим хажә кебек кешегә бирерләр дисезме?

Ибраһим. Барысын да дим! Сезнең бәхетсезлекеңезгә бик зур сәбәп булыр дип уйлыйм!

Галия. Шул гынамы? Мин барына да риза!

Ибраһим. Ул гына да түгел!

Галия. Тагы нәрсә бар?

Ибраһим. Бик күп, бик күп. Бу эшнең соңында жәһәннәм газабыннан каты эшләр бар! Буның соңында дәрьялар суы кадәре күз яшьләре бар! Менә

мин шул яшьләрне түгәргә сәбәп буласым килми! Шул газапларның зобание буласым килми!

Галия. Шул гынамыни?

Ибраһим. Ул гына да түгел.

Аяк тавышы ишетелә. Ибраһим гәзитә ала.

Галия. Барысына да риза!

Ибраһим кулы берлә ишарә кылып Галияне туктата. Гарифә килеп керә.

Гарифә (Галиягә). Монда нишләп торасың, кызым?

Галия. Менә Ибраһим абзый гәзитә укыды, шуны тыңлап тордым.

Гарифә (Ибраһимга карап). Син, Ибраһим, чын әллә авырумы? Әллә сез Галия берлә оршыштыңызмы? Күзенә ачу галәмәтләре чыккан.

Ибраһим (көчләнәп көлөп). Юк, Тугдык жиңги. Менә шуны укып көлөштөк кенә!

Шул арада Хәлил килеп керә.

Хәлил (Ибраһимга карап). Ибраһим, бар эле син, Фәхри абзыйны йибәргәннәр эле. Минә көттерсеннәр эле. Анарда йомышлар бар. (Галиягә карап.) Сез нәрсә бик кычкырып моназарә кылыштыңыз?

Галия (күзен төшереп). Юк, әти! Менә шундагы мәкаләне Ибраһим абзый укыды гына!

Гарифә (Галиягә). Ибраһим синең агаң булса да, мөхәммәд агаң түгел, аның берлә әллә никадәр озын сүзләргә житешергә ярамый, ул барыбер ят кеше.

Галия. Әни, без бернәрсә дә сөйләмәдек.

Гарифә. Сөйләмәскә кирәк шул! Синең аның берлә эшен дә бик аз булырга кирәк. Ул барыбер шул Андрей кебек бер хезмәтче, аны аерып йөртүемез безнең яхшылыгымыздан гына! Син үзеңнең бай кызы икәнеңне онытмаска кирәк!

Хәлил (Гарифәгә). Сез, хатыннары, бик тирәнгә керергә яратасыз. Әле бит бернәрсә булмаган, бергә гәзитә укыганнар икән, моннан соң менә укымаслар. Галия, бар, кызым, балкунга чәй хәзерлә! (Гарифәгә.) Әллә бер-бер нәрсә бармы?

Гарифә. Бернәрсә дә юк та, мин шул Ибраһимга исең китеп йөрүеңне яратмыйм. Шуның анасын яратмадым, үзен яратмыйм.

Хәлил. Ул бит хәзер бөтен кантурны алып бара, бөтен эшне башкара, тагы әтисе безне үз баласы итеп тәрбия кылган агамыз. Аны, шул инде, Андрейләр урынында йөртеп булмый.

Гарифә. Мин аның тасма телен яратмыйм, Алла сакласын, Галиягә әллә ниләр сөйләр.

Хәлил. Сөйләсә, тик сөйләсен!

Гарифә. Син шулай кызыңны теләсәң кем берлә теләсә нишләтеп йөрергә телисенме? Алай булса, тагы бер ике-өч кеше алып кил!

Хәлил. Ибраһим үз кешең, дим. Ибраһимнан берни булмас дип ышанам. Булса тагын, әллә Ибраһим ярамый торган егетме?

Гарифә. Менә әйтеп тә бетердең. Синең күңелендә, күрәсен, шул хәерчегә кызымны эрәм итү! Менә тотсын капчыгын, бердәнбер кызымны бирәмме соң? Ие, шул Мәрфугага килен булыр дип үстергән идем. Ул сүзне авызыңа да алма. Күңеленә дә кертмә! Моннан соң моңда Ибраһимыңны өстерәп кайтма! Әллә өйләрендә ашарга юк диме?

Хәлил. Алла, син бик ярсыдың!

Гарифә. Ярсымый, ул миңа бала ич!

Хәлил. Миңа бала түгелмени?

Гарифә. Син баланың кадерен белә торган кеше булсаң, шундый матамалларга бирергә уйлап тормас идең. Менә моннан соң актыгы булсын, кызымны Ибраһим янына чыгармыйм! Ишеттеңме, чакырма да!

Хәлил. Ярар, ярар, ярсыма! (Шул арада Галия килеп керә.)

Гарифә. Кызым, менә моннан соң Ибраһим берлә ашарга утырма! Ул синең агаң булса да, алар бик явыз кешеләр. Алла сакласын, анасы яисә исеменче чыгара башлар, аңладыңмы? Ник дәшмисең?

Галия. Ярар.

Гарифә. Бел, рөхсәт юк! Шакировларның жыен саяк-сандырагын бетерә алмасың!

Хәлил. Чәй өлгердеме?

Галия. Өлгерде.

Хәлил берлә Гарифә чыга, Галия ялгыз кала.

Галия. Бер яктан тегесе кыса, бер яктан болары кыса, менә юлын тап инде, гәзитә әйткәнчә, менә болар берлә тартыш инде! (Исәпләп торып.) Тартышам, тартышам! Актыгына кадәр тартышам!

Пәрдә төшә.

ИКЕНЧЕ ПӘРДӘ

Бер зур гына бакча күренә, бакчага таба тәрәзәсе караган өй. Жәйге төн. Ай яктысы гына бар. Галия ялгыз.

Галия (тәрәзә төбенә утырган көенчә күккә карап). Төн нинди матур, нинди жылы, нинди тын! Йөрәгемнең сикерүеннән башка бернәрсә ишетелми. Уф, ничек күрешермен, ничек тагы сөйләшермен, аның боз кебек йөрәген ничек эретермен! Ничек аны үземнең сөюемә, үземнең аңардан башка тора алмавыма ышандырырмын! Ничек үземнең бала түгеллегемне, үземнең аңлап йөргәнемне аңлатырмын! Ничек үземнең аның өчен һәр авырлыкка ризалыгымны белдерермен! Ничек бу матур төндә, бу энжеләр кебек тезелгән йолдызлар алдында аягына тезләнеп, кулын үбеп, үземнең күңелемдәге бар уйны сөйләрмен! Ничек аның алдына ятып үземнең кайнар яшьләрем берлә башымдагы кайгыларымны, хәсрәтләремне юармын! Уф! Эһ, килә торгандыр ахрысы. (Ерактан каравылчы шакылдавы ишетелә.) Эһ шул, күренә, улмы? Улмы? Уф, йөрәгем сикерә, күрәп сөйләшкәнәмез юкка ике атна булды, никадәр хатлар яздым, никадәр ялынычлар йибәрдем, бу көнгә кадәр килергә риза булмады. Инде килә! Эһ килә! Уф, йөрәгем шатлыгыннан ярыла! (Йөрәген тотып.) Эһ, туктады! Әллә ул түгел? Әллә курка? Ибраһим! Ибраһим! (Шул арада бакча арасынан Ибраһим килеп чыга.) Көтә-көтә йөдәп беттем. Уф! Ибраһим абый, ник бик озак тордың?

Ибраһим. Мин бик озак уйлаганнан соң гына килдем. Бакча янына ике мәртәбә килеп киттем. Өченчесендә дә, бәлки, китәр идем, сиңең тавышны ишеткәч, китә алмадым.

Галия. Ибраһим абый, син миннән ник куркасың? Ник ул кадәре мине ялындырасың? (Ибраһимга.) Кил монда, минем кулымнан тот, мин дә бакчага төшәм! (Ибраһим акырттын гына барып кулыннан тота, Галия тәрәзәдән сикереп төшә.) Ник сиңең кулың ул кадәре салкын? (Ай яктысында йөзенә карап.) Ибраһим абый, ник сиңең йөзөң әллә нинди? Син ак киндер япкан кебек? Син нишлисең?

Ибраһим (акырттын гына тын алып). Минме, мин, Галия туташ, үзем берлә сугышам. Минме, Галия туташ, минме? Мин, Галия туташ, хәзер ике! Бер Ибраһим монда килергә куша, бер Ибраһим килмәскә куша! Бер Ибраһим сиңа сөю хатлары язарга куша, бер Ибраһим синнән алган хатларны утка ягарга куша! Менә мин нишлим, менә ник битем киндер кебек ак, менә ник минем күзләрем тиле кешенекә кебек! (Тын алып.) Мин синнән ул хатны алганнан бирле йөдәп беттем, шул көннән бирле минем эчемдәге ике Ибраһим сугыша башлады. Бу көнгә кадәр берсе дә жиңә алганы юк. Бу көнгә кадәре кайсының фикере дөрөстлеген дә белә алганым юк. Менә шуның өчен мин тиле кеше кебек йөрим. Шуның өчен мин сиңа һәрвакыт мәгънәсез хатлар язам. Менә шуңарга күрә монда килер өчен әллә никадәр

гайрэт сарыф кылырга кирэк булды. Ахырдан сиңең берлэ күрешеп сөйләшер өчен, сиңа үземнең актык сүземне әйтер өчен килергә уйладым. Менә, Галия, тыңла!

Галия. Тыңлыйм, тыңлыйм. Һәммәсен сөйлә.

Ибраһим. Мин уйладым, уйладым, башым катып бетте, очына чыга алмадым. Теге көнге аштан соң әниң безне аермаган булса иде, мин сиңа үземнең күңелемдә ни барлыгын сөйләргә башка юл таба алса идем, бүген монда килмәгән булыр идем.

Галия. Син шундый матур төндә, шундый матур йолдызлар яктысында минем берлэ сөйләшсәң, минем берлэ күзгә-күз карап аңлашасың килмәдемәни?

Ибраһим. Әйтәм ләсә, бер Ибраһимның килде, берсенәң — юк! Тукта, Галия, мин сөйлим, менә нәрсә! Бу эшне башламаган булсак, бик яхшы була иде, инде башлангач, очламый хәлемез юк. Без очламасаң, эш үзе очлана. Менә нәрсә, син миңа ул кадәр тугры карама, Галия! Сиңең ул күз каравың минем күңелемдәге тагы ике Ибраһимны сугыштырырга тотына!

Галия. Ярый.

Ибраһим. Менә, Галия, нәрсә. Һәр эшнең ике ягы була. Файдалы ягы, зарарлы ягы. Мин менә монда сиңең өчен, үзем өчен кайсы ягы файдалылыгын, кайсы ягы зарарлыгын белә алмыйм. Уйлап кара, безнең бу эшемезне генә белсәләр дә, әниләрең нишләргә иде, иртәгә үк Сәлим хажини эзләргә тотынырлар идеме? Менә мин, Галия, үземне шул жинаяткә сәбәп итәсем килми. Менә мин сиңең гомереңне әрәм итәсем килми!

Галия. Файдалы ягы, Ибраһим, менә хәзер сөйләшүләремезне файдага санамасаң, башка файда күрә алмыйм! (Галия күзенә туп-туры карый.)

Ибраһим. Галия! Минем күземә алай агулы күзең белән карама дим, минем сугышмый тора торган Ибраһимнарымны тагы оялтма дим!

Галия. Ибраһим абый, ник син үзеңне үзең алдарга телисең? Ник син минем кебек бер генә Галия булмыйсың? Менә мин берсеннән дә оялмыйм! Менә минем эчемдә ике Галия сугышмый! Менә күңелемдә бер Галия берлэ бер Ибраһимнан башка бернәрсә юк! Ник син шуны аңламыйсың, ник син мине үзенәң сөйгәнә берлэ бергә булу рәхәтеннән мәхрүм итәргә тырышасың? Син бит мине сөясең? Әнә күзең әйтә! Әнә мин хәзер сиңең бөтен күңелендәге уйларны китап укыган кебек укыйм, сөясең бит, Ибраһим?

Ибраһим (нишләргә белмәенчә). Сөям, Галия! Сөям! Сине шулкадәр сөям, сине үземнән үзем көнлим! Сине шулкадәр сөям, сине сөюем сиңа зарар китермәсен дип, сиңа белдермәскә тырышам! Хәзер, Галия, минем күңелемдәге теге Ибраһим жиңелде, мин үземнең уемни синнән яшерә

алмадым! Сөям мин сине, сөям! (Галиянең кулын алып үбә. Галия йөзеннән үбә.)

Галия. Мин сине әллә кайчан белдем. Ләкин синең бу тиреслеген, синең бу гайрәтең минем гайрәтемне генә арттырды. Синең бу эшен минем алдымда синең бәһаңне генә арттырды. Мин хәзер синең чын кеше икәнлегенә, синең гомерлек иптәш булырлыгына ышандым. Мин синеке, Ибраһим! (Кочаклашалар.)

Ибраһим. Галия, син мине жиңдең, син минем гақылымны алдың. Мин хәзер үземнең кем икәнлегемне оныттым, мин хәзер үземнең нишләгәнәмне белмим, мин хәзер бу эштән ниләр чыгачагын аңлай алмыйм. Ләкин мин хәзер эчемдәге сугыштан котылдым. Эчемдәге революциядән котылдым. Мин хәзер ни күрсәм дә синең өчен күрергә риза. Мин хәзер синең рәхәтең өчен үземне корбан кылырга разый! Уф, Галия, мин ниләр уйладым, ниләр уйладым, ике атна буге, сине никадәр сөйсәм дә, үземне үзем сөймим дип ышандырмакчы булдым. Сине никадәр сөйсәм дә, синең хатларыңны күкрәгемдә йөртсәм дә, сиңа шундый суык хатлар яздым. Мин, Галиям, шулай итеп сиңа файда итәм дип белдем, мин шулай итеп синең яшь мәхәббәтеңнең утын сүндерәм дип белдем. Менә мин, менә бүген дә сиңа шуны сүндерергә килдем, чыдый алмадым, синең мәхәббәт утында үзем яндым. Мин хәзер синең колың! Ни теләсәң, минем берлә шуны эшлә!

Галия. Ибраһим! Миңа кол кирәкми! Миңа дуст кирәк! Син минем иптәшем, син минем гомерлек юлдашым! Мин синең, бүгенге кебек, тын, жылы төндә дустиң булган кебек, жәһәннәм кебек дөнъяның кайгыларыңда да мин синең иптәшең! Аңладыңмы, Ибраһим, мин хәзер синең теге мине яратмый торган Ибраһимны жиңдем. Күнелеңнең ул урынына үзем кереп утырдым. Хәзер без бер, хәзер синең берлә без бер. Син Ибраһим — Галия! Мин Галия — Ибраһим! (Тагы кочаклашалар. Каравылчы шакылдавы ишетелә. Аерылалар да.) Әйдә менә шунда утырыйк. (Бер агач төбенә утыралар.)

Ибраһим (күккә карап). Кара, нинди матур! Кара, Галия, нинди тын! Агачлар нинди моң! Һәммәсе дә безнең шатлыгымыз берлә шатланган кебек күренә, һәммәсе дә безнең шул серләремезне тыңлаган кебек була!

Галия (Ибраһимның кулын тотып). Менә син шул кичне күрмәс өчен, менә шул кулларны тотмас өчен, шул авызларны үпмәк өчен (Үзе Ибраһимны үбә.) ике атна буге качып йөрдең!

Ибраһим. Галия! Минем әүвәлге гаепләремне минем йөземә бәрмә. Минем кылган эшләремнең һәммәсе дә синең рәхәтең исеменә, синең сәгадәтең исеменә кылынган иде. Ул вакытта мин синең һәр кайгыга каршы торырлык гайрәтең барлыгын, үзең теләгән һәр эшне булдырырга тырышырлык көчең барлыгын белми идем. Мин синең үз хакың өчен тартышырга житәрлек ирлеген барлыгына ышанмый идем. Хәзер ышандым,

хэзер мин, син минем берлэ булганда, үземнең һәр авырлыкка чыдый алуыма ышанам. Хэзер мин сиңең берлэ бергә булыр өчен әллә нинди зур фидаилыкларга хэзерлегенне күрдем. Мин хэзер сине әллә нинди Сәлим хажилар берлэ куркыта алмауларына ышандым.

Галия. Минем хурланганым моңынчага кадәр сиңең миңа бала дип каравың иде. Сиңең миңа күз карашыңның үзгәрүе миңа яңа гайрәт бирә. Мин моннан соң үземнең теләгемне булдырыр өчен яңа гайрәт берлэ тотынамын, мин хэзер үземнең хакымны саклар өчен элгәрегедән артык итеп тартышамын! Беләмсең, Ибраһим! Мин моңынча ниләр уйладым? Мин барысын да уйладым.

Ибраһим. Нәрсәнең барысын да?

Галия. Үземнең киләчәгемнең барысын да. Син әниңең сине яратмавын беләмсең?

Ибраһим. Мин үземне Шакировларның бөтен аксак хатыннары яратмый дип беләм.

Галия. Ул үлсә дә мине сиңа бирергә риза булачак түгел! Әхмәди абзыйның кем икәнлеген беләмсең? Ул да сиңа бирүне бер зур хурлыкка санаячак!

Ибраһим. Садыйк абзый?

Галия. Садыйк абзый ул гапыллы карт.

Ибраһим. Әтиңең?

Галия. Әтине белер хәл юк! Ул, бер карасаң, бертөрле, бер карасаң, икенче төрле. Әни аны үз ягына борыр!

Ибраһим. Алай булса, өметләнәргә урын юк.

Галия. Тартышмасаң, юк! (Шул арада агачлар арасында бер карчык күренә, ул ышыкланып тыңларга тотына.) Ләкин, минемчә, бар! Син ни әйтерсең?

Ибраһим. Жә, сөйлә!

Галия. Әти Казаннан кайткач ук, Садыйк абзыйны жаучыга кушарга кирәк, бирсәләр бик яхшы, бирмәсәләр — качарга!

Ибраһим. Аларның кулында бөтен полиция, алар хэзер тотарлар да мине бер-бер гаеп берлэ төрмәгә ябарлар, сине көчләп бер-бер Сәлим хажидең кебек кешегә бирерләр.

Галия. Мин бармыйм!

Ибраһим. Алайга калгач, алар сиңа карамыйлар.

Галия. Ничек алар безне тотып алалар, ничек синең кебек кешегә гаеп тага алалар!

Ибраһим. И, акча булганда безнең берлә, теләсәң кемне карак итеп була. Теләсәң кемне ут салучы итеп була. Тагы, иң жиңеле — сәяси дип була! Сезнең ул Әхмәди абзыеңыз андыйлардан курка да, ояла да торган кеше түгел.

Галия. Бер-бер муллага барып никях укытсак?

Ибраһим. Муллалар аларның үз кулында, хәзер бер ривайәт табар да аерып та алыр.

Галия. Ул нинди ул, барысы да акчага сатыла! Акчага сатылмый торган нәрсә бер дә юкмыни?

Ибраһим. Акчага сатылмый торган нәрсәме? Бар.

Галия. Нәрсә?

Ибраһим. Чын сөешү, дөрест мәхәббәт! Менә шул безне коткарса коткара!

Галия. Аны үзен әллә нинди муллаларның ялганнарыннан, залимнен золымыннан, этиләрнең жәбереннән сакларга кирәк бит! Шуңарга юл тап!

Ибраһим. Таптым.

Галия. Нәрсә?

Ибраһим. Менә нәрсә! Шәригәтә дә, законда да, ир берлә хатын ике шаһит алдында берсе берлә берсе ирле-хатынлы булып торуга риза булсалар, беркем дә аера алмый.

Галия. Шулаймы? Дөрестме? Әйдә хәзер Садык абыйны уятык та, без ирле-хатынлы дип әйттик!

Ибраһим. Ашыкма! Мин шуңарга яраклы шаһитлар табыйм! Аннан соң бер-ике көннән эшне бетерер иегез.

Галия. Бүген ник ярамый?

Ибраһим. Бүген кемне табасың! Ул син тапкан кеше тагы акчага сатыла.

Галия. Андрей ярыймы? Наташа ярыймы?

Ибраһим. Алар ярамый!

Галия. Синең шуңарга яралык кешеләрең дә юкмыни?

Ибраһим. Бар да, хэзер ничек кешене уятып аңлатасың, ничек аларны алып киләсең!

Галия. Алар кантурда кунмыйлармыни?

Ибраһим. Андасын анда, Исмәгыйльгә, Сәгыйтькә ышанырга ярый... Фәйзуллага ышанып бетәр хәл юк.

Галия. Инде ни булса булыр, бар, зинһар, алып кил! Минем күңелем курка, бүгеннән калдырасым килми.

Ибраһим. Синең сүзең миңа закон, Галия! Алай булгач, язышырга кирәк, шул язуга кул куярмыз. Алардан да кул куйдырырмыз.

Галия. Кәгазь, кара алып чыгыйммы?

Ибраһим. Ярый, алай булса алып чык, аннан ары мин барып тегеләрне алып килермен!

Галия. Мине тәрәзәгә менгереш. (Галия тәрәзәгә менә. Ибраһим көтеп тора. Берәздән.) Мә!

Ибраһим кәгазь, кара, каләм ала. Галияне күгәрәп төшерә. Карчык һаман тыңлап тора.

Ибраһим (күккә карап). Көн дә яктыра икән. Менә мин шуны язып калдырыйм, син шуннан күчереп тагы бер кәгазьгә язарсың! Шул кәгазьгә алардан кул куйдырырмыз. Син язган кәгазь миндә калыр, мин язган — синдә калыр.

Ибраһим язып бирә, үзе тиз генә чыгып китә.

Галия. Тиз кил!

Ибраһим. Хэзер, монда гына.

Галия. Алар булмасалар, кемне булса да алып кил! (Язарга тотына.) Язып та бетердем, килсеннәр генә! Көн дә яктырды. (Каравылчы тавышы ишетелә. Галия үләннәрне тотып карап.) Чык та төшкән икән! Озакка калмасалар ярар иде.

Шул арада Ибраһим, аның артыннан өч кеше киләләр.

Карчык. Каһәр сукканнар икән, болар әллә нишләмәкче булалар. Барып әйтим! (Югала.)

Ибраһим. Менә алып килдем, йокыларынан да уянмаганнар.

Галия. Рәхмәт килүләренә. Менә мин язып бетердем.

Ибраһим (тегеләргә карап). Менә, иптәшләр, эш нидә: без Галия туташ берлә гакед ясыймыз, сезне шаһит булырга чакырдык! Моңы таниймсыз?

Егетләр. Таныймыз.

Галия. Кем?

Егетләр. Хәлил абзый кызы.

Ибраһим. Алай булса, менә мин укыйм, шул кәгазьгә без барымыз да кул куярга тиеш. (Укып.) «1906 нчы елда, 5 нче июндә без Уфа губернасы, Уфа өязе Чатыш вулысы Чатыш авылының Ибраһим Габделсамат угылы Шакиров берлә Галия Хәлил кызы Шакирова үземезнең ризалыгымыз берлә йөз сум мәнәр бәрабәренә түбәндәге шаһитлар хозурында гакед кылыштык. Шул гакедне шул шартлар берлә кабул иттем. (Галия дә, Ибраһим да кул куялар.) Галия Хәлил кызы Шакирова. Ибраһим Габделсамат угылы Шакиров. (Егетләр кул куялар.) Исмәгыйль Минңекәев, Сәгыйть Сәмиев, Фәйзулла Сәйфуллин.

Ибраһим берсен алып, күкрәк кесәсенә тыга, Галия дә кесәсенә тыга.

Галия. Рәхмәт, сезне шуның өчен мәшәкатьләдек, бик рәхмәт!

Ибраһим. Рәхмәт, егетләр!

Исмәгыйль. Туйдан калдырмаңыз!

Галия. Калдырмамыз, калдырмамыз!

Сәгыйть. Мөбарәк туйлар булсын! Без киттек.

Ибраһим. Хушыңыз!

Егетләр кителәр. Шул арада Әхмәди күренә. Аз гына карый да, бик кызуланып югала.

Галия. Бетте, һәммәсе булды. Без хәзер ирле-хатынлы, безне хәзер шайтанның үзе дә аера алмый, кил, жаным, бер үбим!

Ибраһим (Галияне кочаклап). Чын дустым! (Үбешәләр.) Карасана, Галия, нинди көн матур, карасана бу агачларга, шул матур чыкка, ис китмәслек түгел! (Шул арада казыклар күтәргән кешеләр килеп агач артына ышыкланалар.) Кайтырга вакыт, Галия, жибәр, көн яктырды, күрешермез әле.

Галия (чуп иттереп үбеп). Тагы бер үбим дә китәрсез! Тагы бер үбим! (Тагы үбә.)

Ибраһим. Мин дә бер үбим. (Үбә.) Хуш! (Кулларыннан тотышалар да тагы кочаклашалар.)

Шул арада Әхмәди: «Тот!» — дип кычкыра, Ибраһим йөггерергә тотына. Теге кешеләр күсәкләр берлән аның артыннан йөггерәләр. Галия сикереп тәрәзәгә менә. Әхмәди револьвердан атарга тотына. Кешеләр: «Тот! Тот!» — дип кычкырышалар. Револьвер тавышы ишетелә.

Әхмәди. Урларга килгән! Урларга килгән! Карчык (килеп чыга).
Урларга, урларга! Кешеләрнең берсе. Ие, урларга! (Кычкырышып көлөләр.)

Пәрдә төшә.

ӨЧЕНЧЕ ПӘРДӘ

Хәлил байның өе. Каршыда Галия бүлмәсе. Ике якта ике ишек.

Гарифә (ялгыз гына. Галиянең ишеген кага). Галия! Галия! (Галия дәшенми. Гарифә кычкырыбрак кына.) Галия, димен, Галия! Оятсыз, оятсыз! Иөземезгә кара якты да, ишек тә ачмый! Галия! (Дөбердәтә).

Галия (ишек артыннан). Йөдәтмә! Ачмыйм!

Шул арада бер аксак хатын таякка таянып керә.

Гарифә (анарга карап). Менә, Хәдичә, кара инде, бикләнгән дә, ишеген дә ачмый!

Хәдичә. Уф Алла! Бу оятка ничек түзик! (Ишеккә килеп.) Галия! Галия! (Акыртын гына утыра.) Син, Тугдык жинги, ничек карамадың? Ничек кеше күзенә күренербез?! Галия! Галия! Зинһар әйтсәнә, Тугдык жинги, бу хәбәр бөтен авылга жәелдеме?

Гарифә. Белмим! Белмим, Хәдичә! Менә кара инде син баланы, нинди мәшәкәтьләр күрәп тәрбия кыласың! Никадәр аның өчен авырлыклар күтәрәсен, ул сине карт көнәндә бөтен галәм алдында йөзеңне кара итә! Бу хурлыкка ничек чыдыйм! Бердәнбер кызың әллә нинди матамал, хәерче берлә йөрсен, имеш! Бу нинди хурлык, бу нинди гөнаһ шомлыгы!

Шул арада Фәхрениса килеп керә.

Фәхрениса. Уф Алла! (Гарифәгә карап.) Кая үзе? Каһәр суккан! (Гарифәгә.) Син гаепле! Син! Ана булып торасыз шунда, бердәнбер кызыңны карый алмадың!

Гарифә. Зинһар, йөрәгемә жәрәхәт салып утырмасана!

Фәхрениса. Безгә жинелмени? Шакировларның кызлары ябышып чыкты дигән сүзне ничек ишетик!

Хәдичә. Әле алай дип кем әйткәне бар соң?

Фәхрениса. Бар да әйтә! Бөтен авыл сөйли. Әле мин монда килгәндә Әхмәтсафалар «туйга бара» дип калдылар.

Гарифә. Язмышың булгач нишлисен, без күрәсен әллә кем күрми шул инде!

Шул арада Сорур килеп керә.

Сорур (Гарифәгә). Әнкәй! Асламчы хатын бар!

Фәхрениса. Таптың сүз! Тагы бер-бер йомышың юкмы? Шунуң берлә генә маташа торган вакыт!

Гарифә (Сорурга карап). Шулар баламны бозып бетерделәр! Шулар маржалар баламның башын ашадылар!

Фәхрениса. Ул киленме? Килен ул синең йортыңның бөтен ямен ала! (Сорурга карап.) Ник син анаңа әйтмәдең?

Сорур. Мин бернәрсә дә белмәдем.

Гарифә. Белмәдең, ялганлама, черегән маржа!

Хәдичә. Ник син, ичмасам, миңа гына әйтмәдең? Беләмсең, син бөтен нәселемезне буядың бит! Кеше күзенә күренерлегемезне калдырмадың!

Сорур. Мин нишләдем? Минә әни үз бүлмәмнән чыкмаска кушты, мин чыкмадым. Мин Галиянең нишләгәннен кайдан белим?

Фәхрениса. Кара, зәһәр, ни сөйли!

Гарифә. Шулар, бар да бер Ибраһим нәселе, бар да бер килмешәк! Оятсыз! (Сорур чыгарга тели.)

Хатыннары (ачуланып). Кая барасың? Ник качасың?

Гарифә. Гаебең чыктымыни? И оятсыз! Оятсыз! Мин сине кеше иттем. Мин сине угылыма алдым. Син, син, беләмсең, хәерче кызы идең бит! Без алмаган булсак, тугаң кебек кыз булып гомереңне үткәрә идең бит! Син яхшылыкны кайтардыңмыни?

Сорур. Мин бернәрсә белмим, ник миңа бәйләнәсез.

Фәхрениса. Тагы каршы сөйли. Шакировларның малына үзе хужа булганы житмәгән, әллә нинди матамал энеләрен дә хужа ясамакчы була! Безнең Шакировларның малы зәкятлы мал! Безнең малымыз суга да батмый, утта да янмый. Ишеттеңме? Оятсыз!

Сорур. Ибраһим ник минем энем булсын! Ул, миңа карендәш булган кебек, Хәдичә апага да карендәш, Галиянең үзенә дә карендәш, ник миңа сылтыйсыз!

Хәдичә. Тапты сүз, ул ник миңа карендәш булсын!

Сорур. Аның әбисе берлә синең әниең бертуган!

Хәдичә. Түгел! Түгел! Күргәнем юк, ишеткәнем юк! Алар берсе дә миңа карендәш түгел! Аның анасы каһәр суккан, аның анасы сихерче!

Фәхрениса. Алар нәселләре берлә сихерче! Нәселләре берлә зиначы! Аның үлгән тутасы аз гына ябышып чыкмады.

Гарифә. Кызымны да шул сихерлэгәндер әле.

Фәхрениса. Шул, каһәр суккан, шул! (Сорурга күрсәтеп.) Менә монысы ара йөргән! Елан!

Гарифә (өстәлне кагып). Мин сине, Алла теләсә, Алла теләсә, рәхәт күрсәтмәм! Мин сине үз дәүләтемә баш ясап калдырмам! Мин сине, сары маржа, кеше итеп калдырмам!

Фәхрениса. Шулкадәр эшләрдән соң шуны үз өендә тотарга ярыймы? Ул әле әллә ниләр эшләр. Аларның нәселе зәһәр!

Гарифә. Калдырмыйм, калдырмыйм! Атасы гына кайтсын, аертам! Оятсыз, сары маржа!

Наташа килеп керә. Аңарга сүз әйтергә дә бирмиләр.

Хәдичә. Менә шул берсе! Оятсыз, чукынчык! Менә шул сөйдерүче!

Фәхрениса. Шул, каһәр суккан! Шул, әллә нинди керәшен карчыкларыннан сихер ташучы!

Гарифә. Син ник әйтмәдең, курнус маржа?

Наташа. Нәрсәне?

Хәдичә. Кара, каһәр суккан, белмәгәнгә салына! Зәһәр маржа!

Фәхрениса. Чәчеңне йолкып бетерермен! Ник син хат ташыдың?

Хәдичә. Син ник сихерләдең?

Гарифә. Ник син кызымның башын харап иттең! Ник дәшмисең?

Шул арада акыртын гына Сорур чыгып китә.

Фәхрениса. Син, симердеңмени, курнус маржа?

Хәдичә. Син, маеңа чыдый алмый башладыңмыни?

Гарифә. Син шул хөрмәткә риза булмадыңмыни?

Наташа. Мин бернәрсә белмим!

Гарифә (өстәл кагып). Ялганлама!

Фәхрениса. Кемнән сихерләттең?

Хәдичә. Ибраһимнан күпме акча алдың?

Гарифә. Кызымны күпмегә саттың?

Фәхрениса. Ник дәшмисең? (Наташаның янына барып, чәченнән тартып.) Ник әйтмисең? (Чәченнән өстерәп Гарифәгә китерә. Үзе чәченнән тотып.) Әйт! Курнус маржа! Күпме хат ташыдың? Күпме акча алдың?

Хәдичә. Ничә кич Ибраһимны чакырып китердең?

Наташа (елый. Елаган тавыш берлә). Менә шул кояштыр, бернәрсә белмәдем.

Гарифә. Ялганлама! (Ул да чәченнән тартып.) Эм-м-м, каһәр суккан, дунгыз! (Шул арада бөтенләй селкенеп китеп.) Алла, Алла, аягым, аягыма басты курнус маржа! Аягыма басты! (Үзе Наташаны кыйный. Шул арада Әсма килеп керә.)

Әсма (Гарифәгә килеп). Хәлил абзый хәзер кайтадыр, ди, телеграм килгән. Тагы, ишеттегезме, Исмәгыйль Габдерахманга сөйләгән. Габдерахман Миңнесафа жиңгигә, Миңнесафа жиңги Хәлимә кодачага әйткән, аларның горбун кызлары безнең Саҗидәгә сөйләгән, алар алдым-бирдем яшашканнар ди.

Гарифә. Минем кызым шул хәерче берлә алдым-бирдем яшашкан диме?

Фәхрениса. Безнең бөтен нәселемезне мыскыл итеп Галия шул матамал берлә алдым-бирдем яшашкан диме?

Гарифә. Уф! Уф! Йөрәгемә чыдый алмыйм. Ул ни дигән сүз, алдым-бирдем яшашкан! (Наташа акыртын гына чыгып китә.)

Әсма. Яшашкан, яшашкан! Галия Ибраһим берлә яшашкан! Исмәгыйль Габдерахманга, Габдерахман Миңнесафа жиңгигә, Миңнесафа жиңги Хәлимә кодачага әйткән, аларның горбун кызлары безнең Саҗидәгә әйткән: Ибраһим Галия берлә алдым-бирдем яшашкан!

Гарифә. Фәхрениса абыстай, Хәдичә! Бар, зинһар, сора шул мөлгун кыздан, дөрестме? Бар, зинһар, сора. Уф Алла, уф Алла, бусы гына җитмәгән иде, тагы алдым-бирдем ди, алдым-бирдем!

Әсма. Ие, алдым-бирдем яшашкан. Исмәгыйль Габдерахманга сөйләгән, Габдерахман — Миңнесафа жиңгигә, Миңнесафа жиңги — Хәлимә кодачага, Хәлимә кодачаларның горбун кызлары безнең Саҗидәгә әйткән, алдым-бирдем ясадылар, дигән!

Фәхрениса (Әсмага). Ярар инде, лыгырдама!

Әсма. Ышанмыйсызмы әллә? Валлаһи менә, Исмәгыйль Габдерахманга әйткән, Габдерахман — Миңнесафа жиңгигә, Миңнесафа жиңги — Хәлимә кодачага, аларның горбун кызлары безнең Саҗидәгә әйткән, валлаһи менә, Галия берлә Ибраһим алдым-бирдем ясадылар, дигән!

Фәхрениса. Житәр, дим, йөдәтмә горбун кызың берлә! (Хәдичәгә.)
Әйдә Галиягә! (Ишеккә баралар.) Галия! Галия! И оятсыз! Ач ишекне! Ач
ишекне! Анаңны кызганмыйсыңмы? И оятсыз, ач ишекне!

Хәдичә. Ач, Галия! Ач, Галия, йомышымыз гына бар. Ач!

Әсма. Галия, ач, ач!

Гарифә (утырган йиреннән). Ач! Ач, кызым, орышмыймыз? (Галия
дәшми.)

Фәхрениса. Ач, йөзең кара кыз! Ач! Ник анда качып ятасын? Алдым-
бирдем ясадыңмы? Ач!

Әсма. Ышанмыйсызмыни? Ясаган инде, Исмәгыйль Габдерахманга
әйткән, Габдерахман — Миннесафа жиңгигә...

Фәхрениса (Әсманы төртеп йибәреп). Кит, юкны сөйләмә!

Әсма. Ник мине төртәсең?

Фәхрениса. Әллә сине төртмәскә, син падишаһ хатынымы? Син кем
соң? Хәерче!

Әсма. Син кем соң? Син — себерке! Син — ана мачы!

Фәхрениса. Син — хәерче! Синең атаң каравылчы булган!

Әсма. Синең анаң зиначы булган! Синең тутаң ябышып чыккан! Син
әллә кемнәр берлә себерелгән!

Фәхрениса (Әсманың якасыннан тотып). Мин кем белән себерелгән?
Мин кем берлә себерелгән? Күрдеңме?

Әсма. Себерелгән, себерелгән, бөтен авыл берлә себерелгән!

Гарифә. Туктаңыз, туктаңыз, сез нишлисез, монда сезнең генә
тавышыңыз кирәк иде, туктаңыз, Фәхрениса абызтай, син тукта!

Хәдичә аксабрак кына Әсманы аерып ала.

Әсма. Себерке, себерке!

Фәхрениса. Хәерче! Килгән вакытында өстеңә күлмәгең дә юк иде,
хәерче!

Гарифә (кычкырып). Туктаңыз дим! Башыма кабып бетте, туктаңыз!

Хәдичә (Фәхренисага). Син карт бул, Фәхрениса абызстай, анарга
карама, ул ни сөйләгәннен белми!

Әсма. Бик белә. Синең дә кем икәнәңне бик белә. Син дә әллә кем булма! Күптәнме әле, яныңа әллә кемнәрне керттеп кундырдың!

Хәдичә. Менә тиле! Инде миңа бәйләнде!

Әсма. Мин тиле булсам да, әлхәмдүлиллаһ, ир өстенә ир тотмыйм!

Гарифә (Әсмага). Әсма, син нишлисең? Монда синең тавышың тансыкмыни? Оршышасың килсә, өеңә кайтып оршыш!

Әсма. Алла, бик зур булган икәнсең! Син кем булдың соң? Хәлил бай хатыны ни торгандыр, мин синең кем икәнәңне беләм, синең атаң фидия козгыны, син фидия ашап үскән!

Гарифә. Теләсә ничек сүксен! Мин, синең шикелле, котырган эт кебек, теләсә кем берлә оршышмыйм.

Әсма. Оршышыр идең дә, көчеңнән килми шул, минем кызым ябышып чыкмады шул. Минем кызым әллә нинди хәерчеләр берлә алдым-бирдем ясамады шул!

Гарифә (өстәл сугып). Чык, хәерче маржа, өемнән, күземә күренмә!

Әсма (урыныннан торып). Бик исем китә! Сезде күрмәенчә тора алмам, синең кызың берлә хәерче киявәңне күрми тора алмам!

Гарифә. Минем киявем юк, чык!

Әсма (ишеккә житеп). Галия берлә Ибраһим алдым-бирдем ясаган, Исмәгыйль Габдерахманга әйткән! Габдерахман Миңнесафа жиңгигә...

Гарифә. Чык, хәерче маржа!

Әсма сөйләнә-сөйләнә чыгып китә.

Гарифә. Менә каһәр суккан, ниләр сөйли!

Хәдичә. Шыр тиле!

Фәхрениса. Алты-биш! (Тагы дөбердәтә башлап.) Ач, Галия! Барыбер ачабыз, ач, ач!

Хәдичә. Ач, Галия!

Фәхрениса. Ачмаса ачмасын әле, мин кисәү алып килеп ачыйм әле! (Чыгып китә.)

Гарифә. Хәдичә, сора, алдым-бирдем ясаганнар диме?

Хәдичә. Галия, алдым-бирдем ясадыңмы? (Галия дәшми.)

Шул арада Фәхрениса кисәү, пумала, табагач алып керә. Кисәүне күтәреп бик каты дөбердәтә.

Фәхрениса. Ач, ач! (Ишекнең тоткасына кисәүне эләктереп тартырга тотына.) Хәдичә, тартыш! Тартыш! (Хәдичә килеп тартышырга тотына.) Ач, Галия, ач!

Гарифә. Катырак тартыңыз, катырак!

Шул арада ишек ачылып китә, ике хатын да егылып китәләр. Пумалалар дөбердәп төшә.

Фәхрениса. Каһәр суккан кыз, кулымны авырттырды!

Хәдичә. Алла, аягым, Алла, аягым!

Галия тагы ишекне яба башлый. Ашыгып ишеккә Гарифә килә. Хатыннар торалар, тартышырга тотыналар, Галия кертмәскә тели. Болар керергә тырышалар. Шул арада Хәлил кайтып керә. Аның берлә бергә Садыйк керә.

Хәдичә. Ирләр кайтты.

Хатыннар чабышырга тотыналар. Хәдичә пумалага абынып егыла.

Фәхрениса өстәлне аударып. Гарифә подносларны жимереп төшерә.

Мендәрләр жимерелә. Бөтен өй туза. Хәлил берлә Садыйк исләре китеп карап торалар.

Садыйк. Бу ни бу?

Хәлил. Белмим!

Галия тагы ишеген бикләп куя.

Садыйк. Болар Галия берлә бер-бер эш эшлэгәннәрдер ахры.

Хәлил. Белмим, белмим! Аптыраган үрдәк күлгә күте берлә чума, ди. Бу пумалалар берлә нишлэгәннәрдер.

Садыйк (утырып). Буласы эш булган, Хәлил. Эшне озынга сузмаска кирәк, мин әйткәнчә эшләргә кирәк.

Шул арада Наташа кереп, пумалаларны алып чыга.

Хәлил. Белмим! Белмим! Эш болайга киткәч, белмим! Мин егетне ярата идем. Мин күңлемнән һәрвакыт шул уйда идем. Үзең дә мәгълүм. Ләкин хәзер ничек итеп ул эшкә риза булмакчы буласың!

Садыйк. Эш эле берни дә булмаган, эшне эле үземез теләгәнчә йөртеп була. Әхмәди хатын-кыз сүзенә карап тавыш чыгарып кына берәз ашыккан!

Хәлил. Берни булмаган кая! Карт көнөндә кызыңны тотсыннар эле! Ул бик кечкенә эшмени?

Хатын-кыз ягыннан дөбөрдәтәләр. Хәлил ишеккә бара.

Гарифә (ишек артыннан). Алар алдым-бирдем ясаганнар, ди.

Хәлил. Кем әйтте? Юк сүз!

Гарифә. Дөрест, дөрест, бөтен авыл сөйли! Исмәгыйль әйткән! Исмәгыйль — шаһитлары, ди.

Садыйк. Ул сүз дөрест булса, эш тагы башка. Хәлил, эшне күркәм вакытында бетерергә кирәк! Мин Мәрфуга жиңгигә барып әйтим. Син хәзрәтләрне алдыр.

Гарифә (ишек артыннан). Минем сихерче Мәрфугага бирергә кызым юк! Кызың күп булса, үзең бир!

Садыйк. Мин, килен, сиңа зарарга сөйләмим. Алдым-бирдем дә булгач, хәзер бирсәң-бирмәсәң, кыз сиңа түгел! Эшне күркәмлек берлә бетерергә кирәк.

Хәлил. Белмим, белмим! Минем башым катты.

Гарифә (ишек артыннан). Минем андый хәерчеләргә бирергә этем балаламаган эле! Авызыңызга да алмагыз!

Садыйк. Килен, килен! Кызуланма! Хәзер эш беткән, кыз сиңең кулдан киткән! Әгәр ул сүз дөрест булса, кыз хәзер Ибраһим хатыны! Яхшылык берлә туй итәргә кирәк! Ибраһим кемгә дә яرارлык егет! Хәлил! Озак уйлама. Пожарны чаткы вакытында бастырмасаң, зурайгач бастыру авыр булыр. Минем сүземне тыңлаңыз!

Гарифә (ишек артыннан). Юкны сөйләмә дә, бирмим, бирмим!

Садыйк. Килен, килен! Уйлап кара, кызыңның теләве шул булгач, ни дип бирмим дисең? Ул сиңа бала түгелмени? Син аның рәхәт күрүен көнлисеңмени?

Гарифә. Бирмим! Бирмим дигәч бирмим!

Хәлил. Мин аптырадым. Мин эле алдым-бирдем булуына ышанмыйм! Бар да хатын-кыз сүзедер дим!

Гарифә. Анысы дөрест, дөрест. Әле тагы менә монда бер хатын килде. Ул Сәгыйтьтән ишеткән, ул да алдым-бирдем ясадылар, дигән.

Хәлил. Галия кая?

Гарифә (ишек артыннан). Күрше бүлмәдә.

Хәлил (барып ишекне кага.) Галия, Галия! (Галия ачмый.)

Гарифә. Без көне буге ялындык, ачмый!

Садыйк. Хәлил, кая мин барып карыйм. Син аңардан нәрсә сорамакчы буласың?

Хәлил. Әнә шул алдым-бирдем тутгысында.

Садыйк. Ярый, мин керим! Сез килен бикә берлә сөйләшеңез. Минемчә, эшне тиз бетерергә кирәк, ахырдан үкенерсең. (Килеп ишекне шакый.) Галия, Галия!

Галия (ишек артыннан). Нәрсә?

Садыйк. Бүлмәңә мине керт! Йомышым бар!

Галия. Бүтән кеше юкмы?

Садыйк. Үзем генә!

Галия ишекне ача, Садыйк керә, монда Гарифә чыга.

Хәлил. Аптырадым, әллә бирикме? Садыйк абзый безгә зарарга йөри торган кеше түгел. Ул да, бирү мәслихәт, ди. Тагы алдым-бирдемнәре дә булса?

Гарифә. Алдым-бирдемнәре түгел, жәһәннәмнәре булсын, мин бирмим! Минем андый сихерче хатыннарга килен була торган кызым юк!

Хәлил. Аддым-бирдеме булса, аны нишлисең?

Шул арада Әхмәди керә.

Гарифә. Әйтәм ләсә, аддым-бирдеме түгел, шайтаны булсын, мин бирмим!

Әхмәди. Ул ни дигән сүз! Кемгә бирергә телисез? Шул жуликкамы? Аңар кызымны түгел, мин этемне дә бирмәм. Аз гына соңгарак калдым, мин аңа кирәген бирә идем.

Хәлил. Аддым-бирдеме бар ди!

Әхмәди. Булсын, булсын! Бер түгел, йөз булсын!

Хәлил. Шәригать, ахрысы! Алар хәзер ирле-хатынлы!

Әхмәди. Шәригать! Ул нинди шәригать!

Гарифә. Ул нинди ул ата-анасыннан рөхсәтсез шәригать!

Әхмәди. Уйлап та карама! Бирмимез. Эш анда түгел, ул малайны ничек сабак укытырга кирәк!

Гарифә. Каһәр сукканны үтергәнче кыйнарға кирәк.

Хәлил. Сез юкны сөйләмәңез әле! Бик ерак китәсез, аддым-бирдемнәре бар ди!

Әхмәди. Син, абзый, анысын кайгыртма! Мин алдым-бирдемнәрен үзем карармын! (Гарифәгә.) Тугдык жиңги! Кичәге эшне син Сорурга багышла! Мин теге кешеләрне күрермен! Хатын-кыз арасында Сорур исемен чыгарырга кирәк!

Хәлил. Ничек Сорурга багышларга? Ул ни дигән сүз?

Гарифә. Анда сиңең эшең юк, хатын-кыз эшенә катышма! Әллә үземнең бердәнбер кызымның исемен сатыйммы?

Әхмәди. Шуннан яхшы юл юк!

Хәлил. Закир ни әйтер?

Әхмәди. Аерыр!

Гарифә. Аерса, әллә анарга кыз табылмасмы?

Хәлил. Аның баласы бар ич!

Әхмәди. Булса.

Гарифә. Анасыз бала үсми диме? Сорур! Сорур!

Шул арада Садыйк килеп керә, Гарифә ишектән чыгып, ишекне яртылай ачып карап тора.

Әхмәди. Садыйк абзый, кичә бездә кызык эш булды.

Садыйк. Беләм, беләм!

Әхмәди. Юк, әле белмисең! Кичә Ибраһим Сорур килен янына килгән. Каравылчылар аз гына тотмаганнар.

Садыйк. Ул ни дигән сүз?!

Гарифә. Шулай шул, каһәр суккан, Сорур янына килгән! Ире бар өстенә зина кылып ята!

Садыйк. Сез ни сөйләсез? Әллә гакулдан яздыңызмы?

Әхмәди. Без бер дә гакулдан язмадык! Кичә Ибраһим Сорур килен янына килгән. Без аны күрдек, аз гына тотмадык!

Садыйк. Ничек ул, алай булгач, Галия берлә алдым-бирдем ясаган?

Гарифә. Ясамаган! Ясамаган! Сорур янына килгән. Минем кызымның атын сатма!

Садыйк (Хәлилгә карап). Бу нинди сүз бу! Син дә шуны сөйләсенме?

Хәлил. Мин белмим, аптырадым!

Әхмәди. Мин үзем күзем берлә күрдем, Сорур берлә икәү иделәр.

Гарифә (кычкыра). Башкалар да күргәннәр. Сорур килен янына килгән, алдым-бирдем юк!

Садыйк. Мин әйтәм, бар! Мин хәзер Галия яныннан чыктым. Ибраһим аның янына килгән! Алар алдым-бирдем ясаганнар. Сез ни чикле гөнаһсыз кешегә сылтарга теләсәңез дә, хәзер булмый, эш беткән! Тизрәк туй ясарга кирәк.

Гарифә. Менә Закир кайтсын да, Сорурны аерырмыз да, үзләре теләгәнчә туй ясарлар.

Садыйк (Гарифәгә). Ул уен сүз түгел, килен бикә, сөйләгәнчә, элгәре уйларга кирәк! (Хәлилгә карап.) Боларның уйлаган эшләрен мин аңладым. Ләкин ул була торган эш түгел! Галия үз сүзендә тимер кебек. Менә алдым-бирдем язучылары!

Барысы да Садыйк янына киләләр. Садыйк Хәлилгә бирә. Хәлил Әхмәдигә бирә. Әхмәди укый. Тыңлап торалар.

Әхмәди. Булсын! Булсын! Без мондый гына язучыларны күргән! Ул Сорур янына килгән, без шуны беләбез!

Садыйк. Сез әллә гапылдан яздыңызмы? Сез ничек кеше өстенә тел сөйләсез! Сез аның берлә нишләмәкче буласыз? Әллә бу кәгазь хәзер сезнең кулга кергәч эш бетте дип белдеңезме? Ибраһимда Галиянең үз кулы берлә язган язу бар, тагы никадәр шаһитлары бар! Хәзер монда арлы-бирле борылырлык калмаган! Тотамыз да туй итәбез! (Хәлилгә.) Хәлил! Йомшап торма, эшне озакка калдырырга ярамый.

Гарифә. Юк! Юк! Минем андый хәерчегә бирә торган кызым юк!

Әхмәди (Садыйкка). Ул үзенең сөйгәнә Сорур берлә теләсә нишләр. Безнең анда эшемез юк!

Садыйк. Мин сезнең берлә уйнап сөйләмим! Сез мине мыскыл итәсез. Карт көнемдә ялган шаһитка йөртмәкче буласызмыни? Минем сезнең өчен ялганлар хәлем юк!

Хәлил (Әхмәди берлә Гарифәгә карап). Садыйк абзый сүзе дөрест! Сез шәригатьне дә аяк астына басып, әллә ниләр кылмакчы буласыз!

Гарифә. Анда синең эшең юк, Ибраһим Сорур янына килгән!

Әхмәди. Ул эш бетте. Аның тугрысында сөйләргә дә юк. (Садыкка.)
Менә син, Садык абый, безнең Шакировлар фамилиясенең чисен югалтасың килмәсә, Ибраһимны «Сорур иде» дияргә күндер.

Садык. Мин, алтмышка кадәр яшем житеп, андый начарлык эшләгәнем юк иде, хәзер чәчем агаргач кына ул эшкә тотынмам, юкны уйламаңыз, булмый торган эш берлә башыңызны ватмаңыз! Галия берлә Ибраһимны аера алмыйсыз!

Әхмәди. Анысын без үзебез беләбез.

Садык. Хәлил, син бу тилеләр сүзенә карама! Вакыты үтмәс борын туй итик!

Гарифә. Кызың булса, ит!

Хәлил. Мин аптырадым, мин белмим!

Садык. Караңыз, алай булса, үкенерсез дә, вакыты үткән булыр!
(Чыгып китә.)

Әхмәди. Үкенсәк, сина үпкәләмәмез.

Хәлил. Соң сез шулай булдырып булыр дип уйлыйсызмы?

Әхмәди. Син безгә генә юл бир! Менә күрерсең!

Гарифә. Син хатыннар эшенә генә катышма!

Хәлил. Мин белмим, мин аптырадым! (Чыгып китә.)

Әхмәди (Гарифәгә). Мин, Тугдык жиңги, становойны чакырырга жибердем. Аңардан теге хәерчедә тентү ясаттырып, алдым-бирдем язуын алдырам. Үзен төрмәгә яптырам дип куркытам! Бер дә булмаса, яптырам да!

Гарифә. Шаһитлары бар!

Әхмәди. Шаһитлар! Шаһитны теләсәң кайвакыт үз ягыңа аударып була! Сез хатын-кыз арасында Сорур эшен җайлаңыз. Аннан күп уйлап тормаенча, Галияне бирергә кирәк. Тимерне кызуында сугарга кирәк, диләр. Вәлиевләр күптән сорыйлар. Андый-мондый тавыш-тын чыкканчы эшне бетерергә кирәк. Ә, туктаңыз әле! Мин Фәйзулланы чакыртым әле. (Чыгып китә.)

Гарифә (акыртын гына Галия бүлмәсенең тишегеннән карый). Чыгып киткәндер, ахры, уф Алла! Дөнья булгач нинди эшләргә очрыйсың. Сорур өстенә тел сөйләргә кирәк. Ибраһимны төрмәгә яптырырга кирәк. Фәйзуллаларны, Исмәгыйльләрне ялган шаһит ясатырга кирәк. Балаңның рәхәте өчен беркемне дә кызганмыйсың шул! Монда безне гаепләргә дә юк! Ибраһим да дунгыз, бөтен эшне бозды, ул булмаса, берни булмый иде. Менә

без шуның аркасында жылкәмезгә әллә никадәр гөнаһ йөкләргә кирәк. Алла ярлыкар әле, Алла гафур, рәхим! Йа Рабби, үзең ярлыка! Шул эшләр тын гына бетсә, Хужа Баһаветдин рухына жиде ният бирермен. Сәхилә әбигә сарфинкә күлмәгемне бирермен. Йа Рабби, үзең ярдәмче бул!

Әхмәди килеп керә.

Әхмәди. Хәзер менә Фәйзулла килә, кая әле, Тугдык жиңги, монда бер кадак чәй, бер казакилек чыгар әле. Аннан зәкят кенәгәсен чыгар! (Гарифә чыгып китә.) Уф, эштән чыгып беттем. (Сәгатенә карап.) Нишләп боларның берсе дә килми? Тукта әле! (Бумажнигын ала да акчасын санный.) Фәйзуллага егерме бишне бирергә кирәк. Становойның күпме бирәсе бар икән? 250 сумнар чамасы бугай. Аны да зәкяткә язарга кирәк тә, үзенә йөзне бирергә кирәк. Исмәгыйленә бер өч йөзсез булмас! Габдулласына биш йөз сумны хәзерлә дә тор! Зәкят күп чыга!

Шул арада бишмәтгән, төлке бүректән Фәйзулла килеп керә.

Әхмәди. Әйдә, Фәйзулла, утыр. Нихәл, Фәйзулла, синнән без бу эшне көтмәгән идек. Синең әтиң безнең әтиләр хезмәтендә гомерен үткәргән иде, безнең әтиләрдән тамагын туйдырып торган иде. Карт гомеренә кадәрә әтиң мәрхүмнән бер зарар да күрмәгән идек. Менә сине хезмәткә алган идек, синең дә бала-чагаң безнең тәрбиягә кергән иде. Син безгә шул хезмәтемезгә каршы, сезнең бөтен нәселеңезне туйдырып торымызга каршы әллә нинди жуликлар сүзенә карап йөрисең!

Фәйзулла бүреген бер баса, бер төшерә. Шул арада Гарифә чәй, казакилек алып керә.

Әхмәди (һаман сүзендә дәвам итеп). Синнән бу эшне көтмәгән идек. Абзый да, мин дә сине үзебезчә якын күреп базар йөртә башлармыз дип тора идек! Син нишләдең?

Фәйзулла. Мин, Әхмәди абзый, белми дә калдым, йокы берлә аңламадым да! Ахырдан гына белдем!

Әхмәди. Алай булгач, син тәүбә кылдың. Әле без ул эшне судка бирмәкче буламыз. Менә син ул эштән кайтсаң, әтисе дә бездә хезмәт иткән иде дип, каддырымыз, дидем.

Фәйзулла. Мин, Әхмәди абзый, валлаһи, белмәенчә килдем.

Әхмәди. Ярар, хәерле булсын, алай булса, менә сине судка бирмәмез, ләкин син мулла-фәлән сораса, Ибраһим берлә кем иде дисә, Сорур иде диген!

Фәйзулла (куркып). Сорур түгел иде! Хәлил абзый кызы иде.

Гарифә. Анысын синнән сорамайлар.

Әхмәди. Юк, моңда шулай итмәенчә ярамый, югыйсә синең дә эшен судка китә!

Фәйзулла (башларын кашый). Ярый, алай булса.

Әхмәди (чәйне, казакилекне бирә. Һәм кесәсеннән 25 тәнкә чыгарып бирә). Менә шуларны ал! Әгәр сүзне тыңласаң, үзеңне базар йөртә башлармыз.

Фәйзулла (барын да ала да). Рәхмәт, Әхмәди абзый, алай булса да, Ибраһим берлә Сорур жиңги түгел иде, Хәлил абзый кызы иде!

Гарифә. Анысында синең эшен юк, син менә, Сорур иде, диген!

Фәйзулла (башын кашый). Рәхмәт, Алла риза булсын! (Чыгып китә.)

Әхмәди (Гарифәнең кулыннан кенәгәне алып язарга тотына.) «Алла ризасы өчен зәкяттән бирелде Фәйзуллага 25 сум акча, бер кадак чәй — өч сум, сигез аршин шведски — 12 сум, мәжмугы — 40 сум». (Гарифәгә.) Тугдык жиңги, тагын шундагы зур кенәгәне дә китер әле. Становой нишләп килми? (Гарифә чыгып китә.) Ни Исмәгыйль килми, ни Габдулласы! Ниш-лиләр?

Бер егет килеп керә.

Егет. Абзый, Исмәгыйль дә, Габдулла да эшемез бар, килә алмыйбыз, диделәр.

Әхмәди. Ә! Алай икән... Ярар, карармыз, бар, чык. (Егет чыга. Әхмәди ялгыз гына.) Ни кылынган булалар, этләр, өйрәтермен мин сезне, этне симертергә ярамый, хужасын тешли, диләр. Дөрест шул! Становой берлә монысын яптырсаң, шөрөпләре йомшарыр әле! (Шул арада Гарифә кенәгә күтәрәп керә. Әхмәди тиз генә алып актарырга тотына.) Әхмәтжановлар, Зариф мулла, Фәхри бабай, писарь Иван Иванныч, тирмәнче Федор. Ә моңда икән. Становой — 382 сум. Шактый гына, тагы йөз сум бирсәк йитәр.

Гарифә чыгып китә. Шул арада становой килеп керә.

Әхмәди (каршы алып). Исәнме, Михаил Василич!

Становой. Исәнме, Әхмәд Мөхәммәдич!

Әхмәди. Менә, Михаил Василич, нинди йомыш. (Кенәгәне күрсәтеп.) Мәкәржә жыенына акча кирәк иде.

Становой (кычкырып). Акча юк иде шул, Әхмәд Мөхәммәдич.

Әхмәди. Алай икән, акча кирәк иде шул! Алай булса, ярар, ул калып торсын, әле безнең моңда бер зур эш чыкты. Безнең Ибраһим приказчиклар арасында прокламацияләр, кәгазьләр тарата, становойларны сүгәдер, ди,

шуңарда тентү ясарга кирәк иде. Үзең, алмасаң да, куркытырга кирәк иде, Моннан элек, сүз тынлап, Закир кияүне дә куркытып йибәргән идеңез. Бусында да бер хезмәт итеңезче!

Становой. Ым-м, алай икән! Минем шул, Әхмәд Мөхәммәдич, бүген эшем бар иде, мин Василий Иванычларга барыйм дигән идем, монда Мөхәммәдшада ат бар, шуны алырга акча сорыйм дигән идем.

Әхмәди. Акчаны үзем бирәм, күпме кирәк?

Становой. Ике йөз.

Әхмәди. Бер йөз житмимени?

Становой. Юк.

Әхмәди. Ярый. (Акчасын алып санап.) Мә! Алай булгач, йомыш тагы бар. Ибраһимда табылган язуларның барысын да монда безгә китерергә, анда безнең кирәкле язулар бар, кирәкмәсен мин кайтарып бирермен.

Становой. Аңлыйм, аңлыйм.

Әхмәди. Алай булса, хәзер үк.

Становой. Хәзер үк. Мин урядникка гына әйтим дә, хәзер барамыз.

Әхмәди. Күбрәк кеше барыңыз, малайны куркыта төшеңез. Ул борынын бик күтәргән!

Становой. Ярый, ярый, рәхмәт, хушыңыз!

Әхмәди. Туктаңыз, мин дә хәзер чыгам. (Үзе, каләм алып, зәкят кенәгәсенә яза.) Вә көнне Аллаһ ризасы өчен 582 сум бер гарипкә зәкяттән бирелде. (Язып куеп.) Ярый, чыктык. (Чыгалар.)

Пәрдә төшә.

ӨЧЕНЧЕ ПӘРДӘНҮҢ ИКЕНЧЕ КҮРЕНЕШЕ

Әхмәдинең өе. Әхмәди ялгыз гына.

Әхмәди. Нишләп бу бик озак тора? Кайтырга вакыт. Малайның котын алгандыр ахрысы. (Тәрәзәгә карап.) Ә, энә килде, шатлык хәбәр берлә булсын. Ала алган гына булса ярар иде.

Шул арада становой килеп керә.

Әхмәди. Бик озак тордыңыз! Эш бик күп булгандыр ахрысы!

Становой. Бик озак эздәдем. (Кулындагы төргәген күрсәтеп.) Менә барсын да сезгә алып килдем.

Әхмәди (кулыннан ала, өстәл янына утыралар. Әхмәди кәгазьләрне актарырга тотына). Бусы «Әмин тәзәк», монысын алмаенча да ярый иде. Бусы «Мөһер шәриф», ым-мм... Бусы нәрсә? Ә, бусы, «Сөбател-гажизин» икән! Язулары Юкмыни?

Становой. Бар, бар. Бары да шунда, мин анда бернәрсә дә калдырмадым.

Әхмәди (актарып). Менә шул түгелме? (Укырга тотына.) «Мин тәнем сәләмәт, гаकылым камил улдыгы хәлдә Аллаһе Тәгаләнең ярдәме берлә шул васыятнаманәне яздым...» Бу да түгел. Әллә бусымы? (Укырга тотына.) «Мин Уфа губернасы, Уфа өязе, Кушар авылының Мөхәммәд Сафа Мөхәммәдҗан угылы үземнең өйдә туган атны саттым...» Бу да түгел! Ә!.. (Тагы актара.) Юк! Юк! (Бер кәгазьне алып) Чү, бу нәрсә? «Мең дә сикез йөз дә сиксән туказынчы елда бән кем Уфа өязенең Сатыш авылының Фәхретдин Хәйретдин угылы үземнең умарта аланымны 35 баш умартасы илә Габделсәмид Шакировка саттым...» Бу да түгел!

Становой. Әнә тегендә әллә нинди яңа китаплар бар.

Әхмәди (актара. Китапларны алып-алып куя). Юк, түгел! Ым-м-м... Каһәр суккан, яшергән. Мин икенче юл берлә дә алырмын.

Становой. Юкмыни? Мин анда бер язу да калдырмадым. Аннан соң үзеннән сорадым, юк, диде!

Әхмәди. Менә бу язуларны алмаганда да ярый иде. Мин боларны алырга кушмаган идем.

Становой. Мин бит татарча танымыйм. Мин берсен дә калдырмадым.

Әхмәди. Юк, моннан файда булмады. Кара эле, Михаил Василич! Син аны арестовайт итәм дип куркытмадыңмыни?

Становой. Әйттем. Арестовайт ит, ди!

Әхмәди. Ул кәгазьләр бик кирәк иде. Ничек алырга кирәк сон?

Становой. Анда булса, мин калдырмый идем инде, анда юк.

Әхмәди. Кирәк булса, арестовайт итәрлек итебрәк син исправникка рапорт яз эле!

Становой. Ярый, ярый, Әхмәд Мөхәммәдич! Хәзергә, алай булса, башка эш юк?

Әхмәди. Юк, рәхмәт! Яптырырга уйласак, мин сезне чакыртырмын!

Становой. Ярый, ярый! (Үзе чыгып китә.)

Гарифә (килеп керә). Алып кайтканмы?

Әхмәди. Юк!

Гарифә. «Алдым-бирдем» дә юкмы?

Әхмәди. Юк!

Гарифә. Хатлары да юкмы?

Әхмәди. Берсе дә юк!

Гарифә. Акча әрәм генә булды. Каһәр суккан! Акчаны кайтармадымы?

Әхмәди. Син, Тугдык жиңги, әкият сөйләмә әле! Акча дисең! Акча кыйбатмы, сүз итү кыйбатмы?

Гарифә. Анысы шулай да, акчасы да кызганыч шул.

Әхмәди. Икенче план кормаенча ярамый!

Гарифә. Нишләмәкче буласың?

Әхмәди. Нишләсәң дә анарда ул язуны калдырырга ярамый. Акча биреп сатып булса да алырга кирәк!

Гарифә. Акча биреп, шул дуңгызга акча биреп, үз язуымызны сатып алмакчы буласынмы?

Әхмәди. Бирсә, бик алырсың да, бирерме әле.

Гарифә. Шул алдым-бирдем язуын акча берлә сатып алмакчы буласыңмы! Ул нәрсәгә кирәк, ул бит бездә бар.

Әхмәди. Аның берсе генә бездә бар, тегесе берлә ул туй вакытында туеңны боза ала!

Гарифә. Ничек боза?

Әхмәди. Муллаларга Галия минем хатыным дип әйтә дә, шуның берлә муллалар никях укымыйлар.

Гарифә. Муллалар шул малайның сүзенә ышанып хәзерләгән ашны бозарлармы?

Әхмәди. Ие!

Гарифә. Алай булгач, аларга ник һәр елны әллә никадәр зәкят бирәсез, мин, алай булгач, ул бирәннәрне ай саен нишләп жыеп ашатам?!

Әхмәди. Ул икенче эш!

Гарифә. Юк, түгел! Түгел! Ул ни дигән сүз, имеш!

Үзеңнең хезмәтчеңнән үзеңнең кызыңның язуын акчага сатып ал,
имеш!

Әхмәди. Шулай булмаганда, Ибраһимга бирәбез шул!

Гарифә. Ул тагы ни дигән сүз?

Әхмәди. Акча берлә алдым-бирдем кәгазен сатып алырга риза
булмыйсың ич!

Гарифә. Аңардан башка ник булмый ул? Мин шунысына гына
ышанмыйм!

Хәлил килеп керә.

Хәлил. Нишлисез?

Әхмәди. Ибраһимны акча берлә ризаландырмакчы буламыз.

Хәлил. Становой нишләп йөри иде?

Әхмәди. Ибраһимнарда тентү ясаган да, кәгазьләрен күрсәтергә монда
китерде!

Хәлил. Тентү ясарга син куштыңмыни?

Әхмәди. Юк, үзе ясаган!

Хәлил. Шулай да бернәрсә дә тапмаган! Аның хурлыгын кая итәрмез?
Шакировлар донос ясап үзләренең энеләрендә тентү ясатканнар дигән сүзне
ничек ишетермез?

Гарифә. Тапты сүз! Аның шикелле малайларда тентү ясауга бик исләре
китәр инде.

Хәлил. Инде тагы акча берлә сатып алмакчы буласызмыни? Бирмәсә,
нишлимез?

Әхмәди. Теләсәңез нишләңез, кызыңызны кызганмасаңыз, теләсәңез
нишләңез! Мин Шакировлар фамилиясенең чисен саклар өчен генә
тырышам.

Хәлил. Мин тагы әллә Садыйк абзый сүзе дәрестме дим!

Гарифә. Тагы юк сүз сөйләргә тотынды. Әйтәм ләсә, Садыйк абзың
түгел, атасы әйтсә дә булмый! Мең тәңкәгә дә булмый!

Хәлил. Мин сезнең булдыра алуыңызга ышанмый башладым.

Гарифә. Син үзең шул эштә катышып йөрергә кирәк. Син читкә качып
торасың!

Хәлил. Юк инде, мин становойлар берлә тентүләр ясап йөри алмыйм!

Әхмәди. Менә монысы тентү түгел, акча берлә ризаландырырга телимез, монысы ничек?

Хәлил. Караңыз, мин белмим! Минем башым каткан. (Чыга.)

Гарифә. Юк, юк! Аның сүзенә карарга ярамый. Тизрәк тотарга кирәк? Каһәр суксын, килгән каза икән, акча китсә дә, ул кәгазьне алырга кирәк!

Әхмәди. Анарга ышанырга ярамый! Анысын да эшләргә кирәк, башкасын да. (Тәрәзә ачып.) Мөхәммәтжан! Тегеләр килдеме?

Мөхәммәтжан (тыштан). Килде.

Әхмәди. Керсеннәр!

Шул арада өч кеше килеп керә, Гарифә чыгып китә.

Кешеләр. Әссәламе галәйкем!

Әхмәди. Вәгаләйкем әссәлам!

Кешеләр. Исәнме, бай. Йә, бер дога кылыйк. (Дога кылалар.)

Әхмәди. Менә мин сезне бер зур йомыш берлә чакырдым. Менә безнең энемез булса да, бездән әллә никадәр хезмәт күрсә дә, Ибраһим безнең килен Сорур берлә йөри башлаган. Хәзер инде Сорур киленнең аты-чабы да илгә чыккан. Билгеле, без, Шакировлар, үземезнең йортымызда андый киленне тота алмыймыз.

Бер кеше. Билгеле.

Әхмәди. Менә Ибраһимны шуның өчен берәз өйрәтергә кирәк иде.

Кешеләр. Була! Була!

Әхмәди. Менә шуны сез яхшы гына эшләсәңез, үзеңезгә дә саваб булып иде, шәригать бит зина кылып йөрергә кушмаган.

Кешеләр. Шулай! Шулай!

Әхмәди (кесәсеннән чыгарып). Менә бусы сезгә азрак башны жылытырга. Ахырдан тагы бирермен.

Кешеләр. Бай, безгә зәкяттән берәр кадак чәй булмасмы дигән идея!

Әхмәди. Ярый, ярый! Мин алай булса алып керим әле. (Үзе чыгып китә.)

Кешеләрнең берсе. Ничек ялганлай. Сорур килен, ди. Без кем икән белмимез инде.

Берсе. Шаулама! Безгә килене булды ни, кызы булды ни!

Берсе. Анысы алаен алай да, Ибраһимны кыйнарга мин риза түгел.

Берсе. Сиңа соң кем кыйнарга әйткәне бар эле?

Тегесе. Өнә кыйнарга куша бит!

Берсе. Син яшырәк эле. Ярый, диген, әллә артыннан йөрерме, әллә, кыйнамадылар дип судка бирерме!

Шул арада Әхмәди бер кадак чәй күтәрәп керә. Барысына да бирә.

Тегеләрнең берсе. Рәхмәт, Алла изге дәүләт бирсен!

Берсе. Алай булса, аны берәз караштырыйк эле! Кабыргаларын саныйк эле!

Әхмәди. Бер хезмәт итәңез эле. Буш булмассыз! (Чыгалар.)

Шул арада бер егет бик күп кәгазьләр, гәзитәләр, хатлар, телеграмнар алып керә.

Әхмәди (кәгазьләргә карарга тотына. Бер хатны алып.) Ым-м... Вәлиевләр хаты! Абзый! Абзый! Тугдык жиңги! Тугдык жиңги! Әллә үлделәрме! (Гарифә килеп керә.) Вәлиевләрдән хат. Абзый кая?

Гарифә. Ул йоклый, жә, укы, аңарга ахырдан әйтермез.

Әхмәди (ертып укый башлай). «Сезгә, гыйззәтле вә хөрмәтле Хәлил абзыйга һәм Әхмәдигә барча жәмәгатьләреңез берлә бик күп догалар үтенеп, сәлам.. Үземездән хәл-әхвәл сорасаңыз, әлхәмдүлиллаһ, сәламәтләремез. Егерменче майда язган хатыңызны алып бик шат булган идек, алтынчы июндә телеграмыңызны алып мәфһүменә төшендек. Безне кешегә санавыңызга бик рәхмәт! Мәһәр хакында сез ничек теләсәңез, шулай булыр. Иншалла, аның өчен бозылышмамыз. Туйны Мәкәржәгә кадәре ясаһаңыз, бик яхшы булыр иде. Кияү кыз катыннан гына Мәкәржәгә барыр иде. Кодагыһаңыз килен бикәгә дип бүләкләр жиберде, кечкенә булса да, олуг итеп ала күрәңез!»

Хәерле гомерләреңезне теләп, язгучы кодаһаңыз Әхмәдсәгыйр Вәлиев.

Үтенәмез туйның кайчанлыгы хакында телеграм вә хат берлә жавап бирүеңезне».

Гарифә. Йа Рабби, үзең хәерле кыл!

Әхмәди. Син эле, Тугдык жиңги, эш бетте дип беләсең. Эле эшнең иң начары башланды гына, аларга вәгдә кылынган, Ибраһимга кыз бирелгән! Бер кызны ике бирергә кирәк, беләмсең шуны! (Телеграмны алып.) Монысы кая? Казаннан, ә, Закирдандыр. (Ачып укый.) Ә, Закир кайтам дигән! Менә хәзер бу боткадан чык инде. Инде Закиры да кайта. Анысы нишләп кайта?

Ым-м-м... ни булса да, теге язуны алмаенча ярамый. Бирмәс, каһәр суккан, бирмәс!

Гарифә. Тагы ни кирәк инде. Хат килде ич, риза булганнар. Туй гына ясыймыз, Аллаһе Тәгалә изге сәгатътә кылсын!

Әхмәди. Алдым-бирдем? Алдым-бирдемне бетермичә берни эшли алмыймыз. Ым-м-м... Бар әле, Сорурны чакыр әле! Ым-м... син мин сөйләгәндә аның алдында миңа каршы сөйләмә! (Гарифә чыгып китә.)

Әхмәди. Моңысын шулай куркытып, язуны алдырып булмасмы?

Гарифә берлә Сорур керәләр.

Әхмәди. Менә, Сорур килен, эш нидә. Закирдан телеграм бар, ул бүген-иртәгә кайта. Синең эшен дә бүген-иртәгә бетәргә кирәк. Шунуң өчен, сине кызганганнан, сиңа үзеңне алып калырга мин бер юл таптым. Әгәр чынлап аерыласың килмәсә, син хәзер шул эшне эшләргә тиеш.

Сорур. Нинди эш?

Әхмәди. Син Ибраһимдагы алдым-бирдем кәгазьләрен алып китерсәң, без сине аертмыймыз.

Сорур. Мин аны ничек алыым?

Әхмәди. Аерылмаска теләсәң, юлын табарсың. Ибраһим синең энең, Мәрфуга жинги синең тутаң!

Сорур (еглап). Минем ни гаебем бар? Ник юк эшләргә катыштырасыз? Ничек минем баламны кызганмыйсыз?

Әхмәди. Анысы икенче сүз. Син, аерыласың килмәсә, теләсәң каян шул язуны алып китер. Булмаса, безгә үпкәләмә! Мин шуну әйтергә чакырдым.

Сорур (еглап, Гарифәгә). Әнкәй, ник мине — гөнаһсыз кешене еглтасыз, ник гөнаһсыз баланы анасыз калдырасыз?

Гарифә. Миңа үпкәләмә, язмышыңа үпкәлә! Әле тагы сине аерабыз дигән кеше юк. Шул язуны китерсәң, син элгәреге Сорур булып каласың!

Сорур. Мин аны каян алыым?

Әхмәди. Менә тапты сүз. Ул язу синең энең Ибраһимда яисә синең тутаң Мәрфугада. Әгәр аерыласың килмәсә, бие дә ал, безнең анда эшемез юк. Ибраһимны яхшы кеше дисез ич, ул менә хәзер сине аертмас өчен бирергә тиеш! (Сәгатенә карап.) Менә сиңа, Сорур, бер сәгать вакыт, күп уйлап тормаенча Ибраһимнан алып кил! Булмаса, әйберләреңне жыештыр. Ярый, бар! (Сорур еглый-еглый чыгып китә.) Бусы да булмаса нишлимез?

Гарифә. Ник булмасын, барыбер Вәлиевләргә бирәмез.

Әхмәди. Наман син, Тугдык жиңги, әле бездә шәригать бар икәнән, закон бар икәнән белмисең! Галия хәзер Ибраһим хатыны хисаплана, аны ул аермаенча икенче кешегә биреп булмый. Шуның өчен төрле юллар берлә без аларның алдым-бирдемнәрен бетерергә тырышамыз. (Хәлил килеп керә.) Менә Вәлиевләрдән хат килгән, жавап бирергә кирәк.

Хәлил (хатны укый. Укып бетергәч). Ым-м... Сез аларга телеграм биргән идеңезмени? Аддым-бирдемне нишлимез?

Гарифә. Син йөдәдең шул алдым-бирдем берлә.

Хәлил. Ярар, анысы алай да булсын. Галия нишли?

Гарифә. Ата-анасыннан узып Галия нишләсен!

Әхмәди. Ул эшне без үземез карыймыз.

Хәлил. Мин Галиянең ризалыгыннан башка бер сүз әйтә алмыйм! Әхмәтжанны Сәлим хажига үзеннән сорамыйча кызын биргән дип, никадәр көлеп, үземез шулай итикмени?

Әхмәди. Монда Сәлим хажи юк. Болар кыз берлә егет!

Шул арада Садыйк килеп керә.

Садыйк (ачуланып сөйли). Исәнмесез? Сезгә килмәскә дә сүз биргән идем, ләкин эш бик зур булганга килмәенчә чыдый алмадым. Сез әйтеңез әле, сез нишлисез? Сезнең кечкенә генә инсафыңыз бармы, сез әллә Шакировларның чисен сакларга дип бөтен чисеңезне саттыңызмы?

Хәлил. Ни булган?!

Садыйк. Ни булганын син белергә тиеш. Миңа хәзер урамда Сорур очрады, еглый-еглый Мәрфуга жиңгиләргә таба бара. Ник еглыйсың дип сорадым. Әхмәди абзый берлә әнкәй: Ибраһим берлә Галиянең алдым-бирдемнәрен бер сәгать эчендә китермәсәң, иреңнән аертамыз, әйберләреңне жыештыр, диделәр, ди. Ул ни дигән сүз, бу нинди оятсызлык?! Аның ни гаебе бар?

Гарифә (ишек артыннан). Минем кызым Ибраһимны сөйми, Сорур Ибраһимны сөя! Безнең аларда эшемез дә юк! Без кызымызны үземез теләгән кешегә бирәмез!

Садыйк. Ул әкиятне мин күптән ишеткән инде! (Хәлигә.) Син миңа шуны гына әйт! Син шул гөнаһсыз хатынны, шуның баласын анасыз калдырып, шул хатынга ялган ялалар ябып, кызыңны әллә кемнәргә бирә алам дип беләсеңме? Бирәсең дә икән, кызым рәхәт күрә дип уйлыймсыңмы? Әллә кызыңны, Салих хәзрәт кебек, сөйгәнә өчен жәза кылмакчы буласыңмы?

Гарифә. Минем кызым сөйми!

Садыйк. Мин синең берлә сөйләшмим. Минем синең эшем дә бик аз, безнең сүзгә катышма!

Хәлил. Мин бер эш эшләгәнәм юк, мин бернәрсә белмим!

Садыйк. Тирә-янында пожарны күрөп сүндөрмәгән кешене хөкемгә бирәләр, ут салучы берлә бер дәрәжәдә хөкем итеп, төрмәгә ябалар. Син хәзер белмәгән булып, (Әхмәди берлә Гарифәгә төртеп күрсәтеп.) боларга дөньядагы кабахәтлекләргә кылырга ирек бирәсең. Ярый, Сорур хәзер Ибраһимнан язуны да алып кайтсын. Мин, Сорурның күз яшен күрсә, Ибраһим чыдый алмас дип уйлыйм. Шуңа язуну берлә эш беттеме? Галия нишли?

Гарифә. Ибраһим бирерме? Уң вакытта тизрәк туй итәмез.

Хәлил. Менә минем актык сүзем: мин, Галия үзе риза булмаса, Вәлиевләргә бирмим!

Гарифә. Ата-анасы биргән йиргә Галия ник риза булмасын?

Садыйк. Галия риза булырлык булса, төнлә берлә кешеләр чакыртып, Ибраһим белән алдым-бирдем ясар идеме, юкмы? Галиянең шуңа эше Галиянең Ибраһимнан бүтәнгә риза булмавын белдерә түгелме?

Әхмәди. Садыйк абый, син бөтенләй юкны сөйләсең, элгәре, Галия алдым-бирдем ясамаган, икенче, була икән — яшьлек берлә булган.

Гарифә. Син безнең эшемезгә катышып йөрмә! Синең балаң түгел, Галия үз баламыз, теләсәк, утка ташлармыз, теләсәк — суга, ишеттеңме? Ибраһимга сатылдыңмы?

Садыйк. Рәхмәт, килең бикә, хөрмәтеңә! Мин моңынча мондый сүз ишеткәнем юк иде. Рәхмәт, хушыңыз, сезнең үзеңнең гапылыңыз шуңа кадәр күп булгач, мин монда артык икәнмен! (Чыгып китә.)

Хәлил (Гарифәгә). Эти кебек агамызны мыскыл итәсең, артык ирек алдың.

Гарифә. Юкны сөйләп лыгырдап йөрмәсен!

Әхмәди. Карт башы берлә юк эш артыннан йөрмәсен!

Ишек ачыла. Сорур күренә. Аннан соң кәгазь күрсәтә. Әхмәди барып бик тиз кәгазьне алып килә.

Гарифә. Алдым-бирдем?

Әхмәди. Шуңа.

Гарифә. Әлхәмдүлиллаһ, әлхәмдүлиллаһ, Аллага шөкер, котылдым.

Хәлил (акыртын гына). Бир әле... (Бик озак карап тора.)

Гарифә. Котыддык котылдык!

Әхмәди (Хәлилгә). Йә, хәзер нишлимез?

Гарифә. Телеграм бирәмез, телеграм!

Хәлил. Кая телеграм бирәсең?

Гарифә. Вәлиевләргә.

Хәлил. Мин Галиянең ризалыгыннан башка риза түгел!

Гарифә. Галия риза, Галия риза! Минем кызым ата-анасы сүзеннән чыкмый. Менә алып керәм.

Гарифә берлә Әхмәди Галияне алырга чыгып китәләр.

Хәлил. Бу кадәр күз яшьләре түктереп ясалган туйда бәрәкәт булыр микән? Белмим, белмим, Аллага тапшырдым.

Акыртын гына Галия, Гарифә, Әхмәди керәләр. Утырышалар.

Галия утырмый.

Гарифә. Кызым, менә монда сине көтеп торамыз, без барымыз да синең рәхәтең өчен бөтен жанымызны фида кылырга риза! Менә сине Вәлиевләргә сорыйлар. Этиең дә, мин дә, Әхмәди абыең да бик риза! Актык жавапны язганчы синнән сорыйк дидек. Карт көнемездә (Еглаган тавыш берлә.) сүземезне кайтарма! Без биргән йиргә син риза бул!

Сорур, ишекне ачып, Галиягә хат күрсәтә. Галия күрми. Сорур йөткерә, Галия күрми.

Галия. Мин хәзер Ибраһим хатыны! Сез шуны әллә кайчан беләсез, нигә мине газаплап йөртәсез? Ник мине каравыллап тотасыз? Мин бер иргә киткән инде — икенчегә китә алмыйм!

Әхмәди. Әгәр син Ибраһим хатыны булмасаң, Ибраһим сине аласы килмәсә, ул вакытта риза булыр идеңме?

Галия. Булыр идем. Ләкин ул була торган эш түгел. Без икемез дә бер-беремездән аерылмас өчен жанымызны корбан кылырга риза!

Әхмәди. Бәлки, син шулайдыр... (Сорур бик йөткерә, хатны күрсәтә, Галия һаман анда карамый.) Ләкин Ибраһим сине бик очсызга хисаплай икән! Ибраһим синең үз кулың берлә язган алдым-бирдем язуыңны безгә биш йөз сумга сатты.

Галия. Ялган, ялган! (Сорур йөткерә. Язу күрсәтә. Галия күрми.)

Әхмәди. Ялган булса, менә кара! (Кесәсеннән чыгарып, язуны бирә.)

Галия (карап, еглаган тавыш берлә). Ибраһим мине саткан! Ибраһим мине биш йөз тәңкәгә саткан! Ибраһиммы? Юк, юк! Ялган! Ибраһим мине саткан! (Кычкырып еглап, «Ибраһим!», «Ибраһим!» дип егыла.)

Пәрдә тешә.

ДҮРТЕНЧЕ ПӘРДӘ

Хәлил байнын өе, зал. Туй мәҗлесе хәзерләнгән. Әхмәди, Гарифә.

Әхмәди. Тегене куркытып качырдык. Бүген бөтенләй өйдә юк. Казангамы киткән. Галия нишли?

Гарифә. Белмим, нишләр. Бармыйм, бармыйм, ди. Алла сакласын, туйны белсә, хәзрәтләргә бармыйм дип чыгып әйтер.

Әхмәди. Шунуң өчен туйны бу өйгә хәзерләдек. Сез анда хатыннар берлә аңа ничек тә моңда никях барлыгын белдермәңез. Аның соңында ахырдан акрынлап кына әйтермез. Каһәр суккан кияве дә бүген үк керергә булды.

Гарифә. Теге язудан соң Ибраһимнан тәмам күңеле кайткан кебек күрәнгән иде, өметте бер дә юк иде, хәзер тагы әллә нишләде.

Әхмәди. Тагы хат алгандыр, тагы араларыңда сүз йөри башлагандыр. Сез дә шуны да карый алмыйсыз. Ничек бер кызны өч хатын саклый алмыйсыз?

Гарифә. Нишлик инде. Тышка ялгыз чыгармыймыз! Янына кеше кертмимез, яныннан беремез бер дә китмимез, тагы ничек саклайк!

Әхмәди. Каян хәбәр ала?

Гарифә. Белмим, әллә алмый торгандыр, алса, тагы әллә ниләр кылыныр иде.

Әхмәди. Никяхка кадәр ала алмаса, аннан соң эш үтә. Шул бер-ике сәгатьне бик яхшы саклаңыз! Сорур кермиме? Наташа кермиме?

Гарифә. Берсен дә янына китермимез.

Әхмәди. Алай булса, берни дә белми торгандыр. (Хәлил килеп керә.)
Кода янында кем калды? Аңарга андый-мондый язу китермәсеннәр. Садыйк абзый килә күрмәсен!

Хәлил. Кода үзе генә калды.

Әхмәди. Салих юкмыни? Ничә әйттем мин шуңа, кода яныннан китмә, дип.

Хәлил. Ул ишек янында тора.

Әхмәди. Алай булса ярый. Кода бер-бер эш аңлаган кебек күренмиме?

Хәлил. Әлегә юк.

Әхмәди. Туйга кадәр ничек тә чит кеше берлә сөйләшәргә ирек бирмәскә кирәк. Хат-фәлән булса, бер дә укымаенча бирергә ярамый.

Хәлил (Гарифәга). Галия нишли?

Гарифә. Берни дә эшләми. Бик яхшы тора.

Хәлил. Без шулай, мачы баласын яшергән кебек, туй итеп нишли алырмыз икән инде? Бер-бер файда чыгар микән?

Әхмәди. Нишләмәкче буласың! Кодага, ашыгычлык берлә булганга туйны зур итә алмыймыз, дидек. Акча аз чыгарырга булганга, бик шатланып риза булды.

Гарифә. Әле ярый кодагый, кодагый килмәгән. Галияне ничек күрендерер идек!

Хәлил. Аны соң, кодагыйга да күрендерерлек булмагач, кияүгә ничек күрсәтермез, алар ничек гомер итәрләр?

Гарифә. Никях булгач, бик яхшы торырлар, никях берлә мэхәббәт тигездер, ди.

Хәлил. Белмим, хәерле булсын! (Әхмәдигә.) Хәзрәтләр тиз киләме?

Әхмәди. Тиз булырга кирәк.

Гарифә. Алла хәерле ярдәм биреп, очына чыга алсак, бик зур эшне башкарган буламыз.

Хәлил. Кияүгә кем каршы чыга?

Әхмәди. Үзем чыгам, үзем!

Гарифә. Теге, каһәр суккан, кияүгә бер-бер кеше каршы чыгармасын!

Әхмәди. Кияүнең килүен бездән башка беркем дә белми! Синең мунчаңны кем карый? Мунчаңа әллә ниләр салмасыннар.

Гарифә. Мин аны әллә кайчаннан беләм. Мунчаны үзем әрчеттем. Мунчаның ачкычы үземдә. Хәдичәдән башка кеше мунчага керә алмый. Мунча янына Сабит бабайны көне-төне каравылларга куштым.

Әхмәди. Анысы яраган. Ул яктан кайгы юк икән. Мин әле ат азбарларын сакларга ышанычлы кеше таба алганым юк. Атларның ялларын кырка күрмәсеннәр. Аннан бу арада кияү киткәнчә йортны бик сакларга

кирэк! Капканы-фэләнне буяу ихтималлары бар, яисә ут салу ихтималлары бар. (Хәлилгә.) Әллә становойдан сорап бер-ике стражник алыркмы?

Гарифә. Алырк, алырк! Болай да каравылчы куярга кирэк.

Хәлил. Теләсәңез нишләңез, бу кеше туге төсле булмады, монда һәрнәрсә ваенный палажениядә!

Әхмәди (сәгатен карап). Хәзрәтләр килергә вакыт житте, Тугдык жиңги, сез тизрэк хәзерләңез. Без кода янына чыгырк.

Хәлил берлә Әхмәди чыгалар.

Гарифә. Сорур, Сорур!

Сорур (керә). Нәрсә, әнкәй?

Гарифә. Тизрэк аш урыннарын хәзерләп бетер. Мин ашны кызулыым. (Чыгып китә.)

Сорур (хәзерләргә тотына. Ялгыз). Бу нинди туй? Бөтен йирдә каравыл. Галия мескен тышка да чыга алмый, мунча бикләңгән, капка бикләңгән, кыз бикләңгән — менә туй! Болар нишләмәкче булалар? Мачы баласын яшергән кебек яшереп туй итеп, балалары рәхәт күрер дип беләләрме? Мескен Галия һаман әле Ибраһим алдады дип тора. (Кесәсен тотып карап.) Язу һаман монда. Ничек бирим? Ибраһим да хәзер, Галия хатны алса да, әтиләре сүзенә яткан дип тора торгандыр. Монда Галия, Ибраһимны сатылган дип уйлап, нишләргә белми тора! (Хатны кулына алып.) Тагы бер сәгать эчендә бирә алмасам, Галиянең башы бетте. Ничек бирим? Ник өстемә алдым? Аерсыннар икән! Ул вакытта үзем өчен кайгырыр идем. Хәзер Ибраһим алдында ялганчы булып калам. Галиянең башын харап итәм. Ул аддым-бирдемне китермәгән булсам, эш бәлки болай булмас иде. Уф Алла! (Уйлап торып) Нишлим соң? Мин хатны бирә алырмын дип уйладым. Миңа, тилегә, элгәре хатны бирергә кирэк иде. Аннан аддым-бирдемне. Мин аны уйлый белмәдем. Ул вакытта Галия кырык алдым-бирдемгә дә алданмый иде. Уф Алла, йа Раббем, ярдәмче бул! Шул хатны бирсәм, жилкәмнән зур йөк төшкән кебек булып калыр идем. Әгәр бирә алмасам, нишләрмен? Бер дә булмаса, муллалар килгәнчә бирә алмасам, сугышып булса да кереп бирәм, каһәр суксын, аерсыннар, бирәм, бирәм, валлаһи, бирәм! (Хәзерли, Гарифә килеп керә.)

Гарифә. Аш хәзер. Ирләргә әйтергә кирэк. (Ишек кага.)

Бераздан Әхмәди килеп чыга. Сорур чыгып китә.

Әхмәди. Нәрсә бар?

Гарифә. Аш өлгерде. Хәзрәтләр киләме?

Әхмәди. Хәзер киләләр. Без, алай булса, коданы монда алып чыгырк.

Әхмәди чыгып китә. Гарифә ялгыз кала.

Гарифә. Йа Рабби, хәерле кыл! Галия генә белә күрмәсен, йа Рабби, Хужа Баһаветдин! Шуның күзен бәйлә, дошманнарның юлларын кис!

Тавыш (теге бүлмәдән). Хуш, кода, хуш! Әйдә!

Тагы бер тавыш. Әйдә, кода, әйдә, кода!

Кода. Үзеңез рәхим итеңез!

Хәлил. Сез кунак кеше! Хушыңыз!

Кода. Сез карт кеше, хушыңыз! Хуш!

Хәлил. Ярыймы соң, сез кода кеше. Хушыңыз, хуш!

Кода. Юк, кода, үзеңез рәхим итеңез!

Әхмәди (арттан). Ярый, сатулашмаңыз. Кода, сез кунак кеше, сез рәхим итеңез!

Кода. Юк, юк! Әдәпсезлек була. Хәлил кода рәхим итсен!

Әхмәди. Абзый, сатулашма инде.

Хәлил. Алай яхшы түгел бит...

Хәлил алдан керә. Аның артыннан кода керә. Аның артыннан Әхмәди керә. Өстәлгә утыралар. Дога кылалар.

Әхмәди. Сездә быел ашлыклар ничек күренә, кода?

Әхмәтсәгыйр. Юк, яхшы түгел. Алай да бездә сезнең әтраф кебек үк түгел!

Әхмәди. Сату-алу ничек булыр төсле күренә!

Әхмәтсәгыйр. Кызыл мал быел начар булыр төсле күренә. Ашамак-эчмәк товары үтәр! Шуның өчен без кызыл малы быел яртылап кына алмакчы буламыз.

Әхмәди. Үткән елгы бастовкалар сездә бик зур булмадымы?

Әхмәтсәгыйр. Урыс арасында шәп булды. Без, агай-эне берлә киңәш итешеп, мөселман арасында ясатмадык. Приказчикләр арасында бер-ике кызылавыз бар иде дә, аларны чыгарттык. Аннан башкалары шикләнделәр.

Хәлил. Әле сезнең тарафта эшләр ничек, бу Думадан ни өмет итәләр?

Әхмәтсәгыйр. Әлегә иминлек. Шул, ничек булса да мөселманга жиңеллек булмасмы дип уйлыймыз. Безнең шәһәрдән бик яхшы кеше китте, дуктыр, болай бик кызыл да түгел, йортлы-жирле кеше.

Бер егет керә.

Егет. Абзый, кунаклар килде, кайда утыртамыз?

Әхмәди. Хәзрәтләрдән башкасын барын да теге өйгә. Кирәкләрен мин үзем карап алып керермен! (Егет чыга.)

Хәлил. Сездән бу ел хажга баручы булдымы?

Әхмәтсәгыйр. Вәлиулла абзый барды. Сез аны белергә тиеш. Вак мал берлә сату итә, яхшы кеше!

Хәлил. Сарырак сакаллымы?

Әхмәтсәгыйр. Әйе, әйе!

Хәлил. Беләм! Беләм, без аның берлә паракутта тугры килгәнәме бар.

Әхмәди (сәгатенә карап). Кияүгә каршы чыгарга вакыт җитә. Хәзрәтләр нишләп озак торалар?

Әхмәтсәгыйр. Аш-фәлән булгандыр. Безнең мулла халкы ашны ярата бит!

Хәлил. Бәлки, шулайдыр шул.

Шул арада бер егет керә.

Егет. Хәзрәтләр килә!

Әхмәди каршы чыга. Әхмәтсәгыйр дә, Хәлил дә аяк үрә торалар.

Тыштан: «Әйдәңез, хәзрәт, монда әйдәңез!» — дигән тавыш ишетелә. Аллы-артлы карт хәзрәт, яшь мулла, мөөззин килеп керәләр.

Хәзрәт. Әссәламе галәйкем! — Вәгаләйкем әссәлам!

Хәзрәтләр утыралар. Дога кылалар.

Әхмәтсәгыйр. Исәннәрмесез, хәзрәтләр? (Күрешәләр, дога кылалар.)

Хәзрәт. Мөбарәк мәҗлесләр булсын, Аллаһе Тәгалә әүвәлен, ахырын хәерле кылсын!

Әхмәтсәгыйр. Шулай дога кылыңыз инде, хәзрәтләр!

Яшь мулла. Исән килдеңме, кода? Син исәнме, Хәлил абзый!

Әхмәтсәгыйр. Әлхәмдүлиллаһ, хәзрәт, сезгә әле, хәзрәт, әманәт бар икән. Безнең Габделмәннан хәзрәт сезгә сәлам әйтте.

Карт хәзрәт. Вәгаләйкем әссәлам, сәламәт булсыннар! Ничек, исән торамы соң үзе, намазга бик йөриме?

Әхмәтсәгыйр. Әлхәмдүлиллаһ, хәзрәт, бик истикамәтендә, хәзрәттән бик уңдык.

Яшь мулла. Габделнасыр абзый сәламәтме?

Әхмәтсәгыйр. Әлхәмдүлиллаһ, бик сәламәт, хәзрәт, аны беләсезмени? Күргән-белгәнгә сәлам, диде.

Яшь мулла. Вәгаләйкем әссәлам, сәламәт булсыннар!

Карт хәзрәт. Анда сезнең Минһаж суфи булырга кирәк иде, хәзер сәламәтме әле?

Әхмәтсәгыйр. Вафат, хәзрәт, бик һәйбәт карт иде. Бер-ике ел бар инде.

Карт хәзрәт. Баласы-чагасы калдымы?

Әхмәтсәгыйр. Ике кызы, бер угылы калды.

Хәзрәт. Мәгыйшәтләре ничек?

Әхмәтсәгыйр. Яхшы, хәзрәт, яхшы. Карый хәзрәттән йорт-жир калды. Берәз акча калган иде. Мәхәллә халкы бик ригая кылалар.

Карт хәзрәт. Шулай кирәк, шулай. Яхшы кешене онытырга ярамый.

Әхмәтсәгыйр (торып, Әхмәди янына барып). Кода, миңа тәһарәт алырга кирәк.

Әхмәди. Хәзер, хәзер! Гәрәй, Гәрәй!

Бер егет керә.

Әхмәди (теге егеткә). Коданы тәһарәтләндер! (Әхмәтсәгыйр чыга.) Хәзрәт, озак тордыңыз!

Карт хәзрәт. Бик зур эш чыкты, килмим дә дигән идем, әмре мәгъруф нәһи мәнкәр өчен генә килдем.

Хәлил. Ул ни эш?

Хәзрәт. Хәзер сөйләмәенчә ярамый. Үзәңез, ахмаклар, эшне бу кадәргә китергәнчә миңа әйтмәгәнсез. Кызыңыз берлә Ибраһим арасында гакед бар икән ләсә!

Әхмәди. Юк сүз! Ибраһим безне мыскыл итәр өчен шулай кылына! Становой барып тентү ясаганын бездән күргән дә, шуның үчен алмакчы була!

Хәзрәт. Түгел, түгел! Миңа шаһитларын алып килде. Алар арасында никях бар! Сез шуны белмәдеңезме, белеп безне аддамакчы буласызмы?

Әхмәди. Хәзрәт, юк сүз! Ышанмаңыз!

Хәзрәт. Ник ышанмыйм! Шаһитлар шәһадәт биргәч, мин ник ышанмыйм!

Әхмәди. Шаһитлары ялган!

Хәзрәт. Ахмак! Юкны сөйлисең! Фәйзулласы, Әхмәди абзый егерме биш сум акча бирде әйтмәс өчен, мин әйтәм, хәзрәт, ди! Шуңарга да ышанмыйммы?!

Яшь мулла. Бер ривайәттә: Вәлинең ризалыгыннан башка гакед дәрест түгел! Шуның өчен аларның гакедләре, Хәлил абзый риза булмагач, фәсех кылына!

Карт хәзрәт. Бер ривайәттә, бер ривайәттә... Сезгә ривайәт күп! Сөз гыйддәт эчендә никях укыйсыз, аерылмаганны да аерасыз, инде кеше хатынына никях укымакчы буласызмыни?

Яшь мулла. Укыйм шул! Ривайәте булгач, ник укыймыйм!

Карт хәзрәт. Кая ривайәте?

Яшь мулла. «Жәмигь»дә бар.

Хәзрәт. Андагы кыйльләр берлә гамәл кыла башласаң, ерак барысың!

Хәлил. Хәзрәт, ривайәте булгач, гөнаһысы сезгә булмас.

Карт хәзрәт. Анда синең хатыныңа никях укырга ривайәт табылып, риза булырсыңмы?

Яшь мулла. Мин, ривайәт булгач, укыйм!

Хәлил. Хәзрәт, карт көнемездә туемызны тавышсыз гына үткәрсәңез лә! Ривайәте булгач, ярар!

Карт хәзрәт. Ул нинди шәригатьне аяк астына таптау! Менә ахмаклар, кеше хатынын тот та кияүгә бир, имеш!

Әхмәди. Хәзрәт! Алла хакы өчен без дигәнчә эш бетсен лә, кода кергәнчә сүзеңезне бетерсәңез лә!

Карт хәзрәт. Моңда яшерен эш юк. Кеше хатынына никях укыймыз.

Әхмәди. Алай булса, хәзрәт, яшь хәзрәт укый. Сөз дәшми торыңыз!

Карт хәзрәт. Юк, юк! Юкны сөйләмә!

Әхмәди. Алай булса, хәзрәт, яше житми дип кенә укымаңыз. Бөтен галәм алдында хурлыкка калабыз. Без коданы кайтарып йибәрермез дә артыннан хат кына язармыз.

Хәлил. Хәзрәт, Алла ризасы өчен карт көнемездә бөтен галәм алдында хур итмә. Монысыннан сезгә зарар юк.

Карт хәзрәт. Ахмаклар! Кеше хатынын кияүгә бир, имеш!

Хәлил. Зинһар, хәзрәт, кода кәргәнчә тавышны бетериксәнә! Зинһар, яше житмәгән генә дисәңез лә!

Әхмәди (яшь мулланы чакырып алып). Карт хәзрәтне алдап чыгарыйк, син укырсын! Кода керсә, яше тугрысында сөйләңез!

Әхмәди чыгып китә. Әхмәтсәгыйр керә.

Яшь мулла. Хәлил абзый, кызыңызның яше житеп бетми! Уналты туларга өч ай бар.

Хәлил. Хәзрәт, туларга кирәк иде.

Яшь мулла (кенәгәне күрсәтеп). Менә монда апачык күренеп тора.

Шул арада бер егет чабып керә.

Егет. Карт хәзрәт! Асравыңыз килде. Угылыңыз өй түбәсеннән егылып төшкән, ди, абыстай хәзер кайтсын дигән!

Әхмәди (керә). Менә, хәзрәт, бик зур казалы булгансыз, үлә генә күрмәсен!

Хәзрәт. Машалла, машалла! (Торып, ашыгып чыга башлай.)

Хәлил. Атны бир!

Әхмәди. Хәзер! Хәзер! (Хәзрәт чыгып китә.)

Хәлил. Менә нинди зур каза. Дөнъяны бер дә белер хәл юк.

Әхмәтсәгыйр. Кара, туйның ямен жибәрде!

Хәлил. Хәерле каза кылсын!

Әхмәди (кереп). Хәзрәт көтмәскә кушты!

Яшь мулла. Яшен нишлимез?

Әхмәди. Аннан гына бернәрсә дә булмас. Аллага тапшырып, укыңыз! Кода да ерак йирдән килгән. Бүген кияү дә килә.

Мулла. Духовный собрания бар.

Әхмәди. Мөфти хәзрәт моңынча алай безнең сүздән чыкмый иде. Берни дә булмас, Алла теләсә.

Әхмәтсәгыйр. Хәзрәт, туйны күркәмлек берлә бетерик инде, укыңыз инде.

Хәлил. Хәзрәт, бергә аш ашадык, бергә сый күрдәк, эш моңар житкәч, сездән генә калмасын инде.

Мулла. Теге кәбестә башы собраниягә куймасын, дим!

Әхмәтсәгыйр. Иншалла, хәзрәт, булмас.

Әхмәди. Собраниягә эш китсә, сезгә зарар булмавына кулымны кисәргә бирәм.

Мулла. Ярый инде, туйның ямен йибәрмәс өчен генә укыйм! Әгәр бүтән кешедә булса, нич тә укымас идем. Әле тик Хәлил абзый да үз кешемез, кода да якын кеше булып чыкты. Йә, алай булса, утырыңыз! Шаһитлар кемнәр?

Хәлил. Хәзрәт, Әхмәди берлә Мөхәммәтсафа булыр.

Мулла. Хәлил абзый, сез шулай кызыңызны бирәсезме?

Хәлил. Әйе, хәзрәт!

Мулла. Надиулла Вәлиулла угылынамы?

Хәлил. Әйе, хәзрәт.

Мулла (Әхмәтсәгыйргә). Кода, мөһәр күпме?

Әхмәтсәгыйр. Мең сум, хәзрәт!

Мулла (Хәлил абзыйга). Мөһәр тәмаммы?

Хәлил. Биш йөзе тәмам, биш йөзе мөәжжәл!

Мулла (Әхмәтсәгыйргә). Кода, шулаймы?

Әхмәтсәгыйр. Шулай, хәзрәт, шулай!

Мулла. Кыз тарафыннан вәли вәкил, Хәлил абзый, сез буласызмы?

Хәлил. Әйе, хәзрәт, мин.

Мулла. Кияү тарафыннан, Әхмәтсәгыйр ага, сез буласызмы?

Әхмәтсәгыйр. Әйе, хәзрәт, мин.

Мулла (Әхмәдигә). Сез, кыздан ризалык сораңыз! (Әхмәди чыга.)

Мулла (Әхмәтсәгыйргә). Кияүнең яше житәме?

Әхмәтсәгыйр. Тугыз йөз дә өченче елда солдаттан калган!

Мулла. Запасной солдат түгелме?

Әхмәтсәгыйр. Түгел, хәзрәт, ак билет берлә калды.

Мулла. Билеты мондамы?

Әхмәтсәгыйр. Юк иде шул, хәзрәт.

Мулла. Коданың, ахрысы, әүвәлге тuedыр.

Әхмәтсәгыйр. Әүвәлге шул, хәзрәт. Шунуң өчен ни кирәген белеп тә бетереп булмый.

Мулла. Ярый инде, сезгә ышанамыз. (Хәлилгә.) Хәлил абзый! Тагы башка шартлар юкмы?

Хәлил. Юк, хәзрәт, юк! Алла бәхетләрен бирсен инде!

Шул арада Әхмәди берлә Мөхәммәтсафа килеп керәләр.

Әхмәди (әлгәре). Әссәламе галәйкем!

Мулла. Вәгаләйкем әссәлам.

Әхмәди. Хәзрәт, Галия, мин эти биргән йиргә риза, ди.

Мөхәммәтсафа. Әссәламе галәйкем.

Мулла. Вәгаләйкем әссәлам.

Мөхәммәтсафа. Хәзрәт, Галия, мин эти биргән йиргә риза, ди.

Мулла. Алай булса, утырышыңыз, укый башлыйк. (Памятний кенәгәсен алып.) Кияүнең исеме Һадиулла Вәлиулла угылы.

Әхмәтсәгыйр. Вәлиев.

Мулла. Әйе, Вәлиев. Беренче никяхы?

Әхмәтсәгыйр. Беренче никяхы.

Бар да утырышалар.

Мулла. Әһем, әһем! Хәлил абзый, укыйкмы? Хәлил. Укыңыз инде, хәзрәт, Алла хәерле кылсын!

Шул арада күрше бүлмәдә хатыннар тавышы күтәрелә:

Гарифә. Кая барасың?

Берсе. Тот, тот! Жибәрмә! Каһәр сукканны!

Гарифә. Картайган көнемдә йөземә кара ягасың! (Әйберләр дөберди.)

Галия тавышы. Жибәрәнез, жибәрәнез! Мин сезнең колыңыз түгел!

Ирлэре бер-берсенэ карана башлылар. Тавыш куэтлэнэ бара.

Мулла туктый.

Бер тавыш. Жибэрмә! Жибэрмә!

Әхмәди торып каршы чыга. Тавыш тагы куэтлэнэ.

Галия. Жибәреңез!

Әхмәди. Кая барасың?!

Бер тавыш. Авызына сук дунгызның, авызына сук!

Галия. Ник кыйныйсыз? Ник кыйныйсыз!

Ишектән дөбердәп Галия керә. Аның артыннан хатыннар керәләр. Галиянең бите канга буялган. Галия чабып муллага бара. Хатыннар аның артыннан.

Бер хатын. Тот каһәр сукканны!

Галия (муллага). Хәзрәт, мин Ибраһим хатыны. Миңа никях укый алмыйсың! Ризалык биргәнем юк!

Әхмәтсәгыйр сикереп тора.

Галия (аңарга килеп). Син, абзый, миңа үпкәләмә! Сине мин алдамадым. Болар алдады. (Аталарына курсәтә.)

Әхмәтсәгыйр (Хәлилгә). Бу ни эш бу? Кода? Бу ни эш бу? Бу нинди хурлык? Ник безне мыскыл итәсез?!

Хәлил. Мин белмим, мин белмим.

Хатыннар кычкыралар: «Каһәр суккан! Каһәр суккан!»

Гарифә (кычкырып еглый). Йөземне кара итте, йөземне кара итте!

Әхмәтсәгыйр (Әхмәдигә). Бу ни дигән сүз, кода? Без мәшәкәт чиккән, расхут тоткан.

Әхмәди. Исең китмәсен лә биш йөз тәңкәгә!

Әхмәтсәгыйр. Ул тагы ни дигән сүз? Ник безне мыскыл итәсез? Мин бит бала түгел (Сакалына күрсәтеп.) сезнең берлә уйнап йөрергә!

Мулла (Хәлилгә). Эшеңнең рәте булмагач, безне мәшәкәтләп йөрмәскә кирәк.

Гарифә. Бу хурлыкка ничек чыдыйм?!

Әхмәди. Шакировларның кызы туй көнне риза булмаенча туйны бозган дигән сүзне ничек күтәрим!

Галия. Мин элгәре үк әйттем. Мин сезгә әллә кайчан әйттем. Сез мине кыйнап ризаландырмакчы булдыңыз. Сез мине сарык урынына сатмакчы буддыңыз. Мине, кеше хатынын, әллә ниләр ялганлап, янадан бирмәкче булдыңыз. Мин күз яшьләре түккәндә сез миннән көлдеңез! (Анасына барып.) Хәзер сезнең күз яшенездән мин көләм! Хушыңыз! Миңа үпкәләмәңез, үзеңез чәчкән ашлыкны үзеңез урыңыз! (Тәрәзәдән сикерә.)

Гарифә. Тотыңыз! Тотыңыз! Ибраһимга китте, Ибраһимга! Каһәр суккан икән!

Хатыннар кычкырышалар: «Тотыңыз! Тотыңыз!»

Мөхәммәтсафа (йөгереп чыга). Тотыңыз, тотыңыз! (Ирләр югалалар.)

Пәрдә төшә.

БИШЕНЧЕ ПӘРДӘ

Ибраһим өе. Зур гына өй. Искерәк кенә мебельләр. Ибраһим

ялгыз.

Ибраһим. Бу ни бу? Бу ни булды! Ник бер хәбәр дә юк? Шулай ук Галия үз сүзеннән кайтты микәнни? (Сәгатенә карап.) Хәзер никях вакыты булырга кирәк. Кем белсен, шәт, никях та укыдылар. Ничнәрсә аңлый алмыйм. Галия бөтенләй алар ягына аугандыр дисәң, ул вакытта ник бу кадәр яшеренеп, урланган кебек туй итәргә? Хәер, алар бит мине Галия теләсә-теләмәсә алырга тели дип уйлыйлар. Алар бит бу эшләренәң барысы да Галия өчен, бу авырлыкларның барысы да Галия сәгадәте өчен икәнлеген аңламыйлар. Алай дисәң, Галия ник миңа үзе хат язмый? Ник миңа үзенәң ни фикердәлеген белгертми? (Туктап торып.) Булдыра алмый торгандыр шул! Тирә-яны каравылдыр. Янына беркемне кертми-чыгармый торганнардыр. Кем белсен, бәлки, минем хакымда әллә ниләр ялганлай торганнардыр. Әллә минем алдым-бирдем язуын бирүемне элгәреге бөтен сүзләремнән кайту дип аңлады микән? Алай дисәң, Сорур апа аша язган хат! Ник ул Әхмәдиләренәң ялганнарына ышана да, минем хатыма ышанмый? Шәт, ул хатны да ала алмагандыр. Шәт, аның янына Сорур апаны да кертми торганнардыр. Берсен дә белер хәл юк. (Уйлап кына.) Берсенәң дә очына чыгар хәл юк. Ике атна буге уйлай-уйлай башым катты. Уйладым, уйладым, әллә никадәр шәкерт фаразлары кордым, берни чыкмады, уф... Арыдым! Ике атна бербуйдан рәтләп йокламаенча үткәрдем, ике атна бербуйдан белемсез хәлдә тордым. Ни булса булды, үтәсе көн үтте. Бүген актык көн, бу сәгать актык сәгать. Шул сәгатьтә, шул минутта бөкме-чөкме икәнлеген беленә. Тизрәк! Тизрәк! Туйдым. Бу өмет, бу көтү туйдырды, бу йокысыз кичләр, бу сагышлы көннәр егерме еллык яшьлегемне югалтты. (Сәгатенә карап.) Вакыт! Бик вакыт! Ни булса да бер хәбәр алынырга вакыт! Нишләп торалар? Шулай ук бу карт хәзрәт тә сатылыр микәнни?

Исмәгыйль килеп керә.

Исмәгыйль. Ни булса да булды, карт хәзрәт, бик кызуланып чыгып, ат берлә өенә кайтып китте!

Ибраһим. Тизрәк бетсен иде, тизрәк! Шулкадәр арыдым. Шулкадәр туйдым, әйтеп бетерерлек түгел!

Исмәгыйль. Хәзер буласы булды инде, биш-ун минуттан бөтен эш мәгълүм була! Ләкин карт хәзрәт ник кайтып китте? Менә шуны белеп булмый. Минемчә, туй булмаган булырга кирәк. Мин карт хәзрәтнең сатылуына ышана алмыйм!

Ибраһим. Алай булса, аны бер сүз табып алдап йибәргәннәрдер дә, теге куянбаштан укытканнардыр. Ничек булса да, хәзер өметләнәргә ярамый.

Исмәгыйль. Өметсез шайтан ди. Мин һаман эле эшнең алар теләгәнчә бетүенә ышанмыйм!

Ибраһим. Эшнең ахыры ничек буласы билгеле, ләкин алар ничек булса да, шулай алдаштырып никях укытып, кияү керттеп, Галияне тиз генә, берни белдермәенчә моннан озатмакчы булалар.

Исмәгыйль. Соң Галия шулай, язмышымдыр дип, риза булып калырмыни?

Ибраһим. Кем белсен! Дөнъяда әллә нинди без аңламый торган эшләр була! Ләкин мин Галияне шулай калыр дип ышана алмыйм! Ул башка кызлар кебек түгел. Ул үз сүзен итәр өчен бернидән дә курыкмый торган, нинди авырлыкка да риза була торган кыз. Менә шуның өчен мин Галиягә тагы әллә нинди авырлыктар күрергә тугры килер дип куркам. Үзең уйлап кара, аны нинди юл берлә булса да алдап, мине ялганчы иттереп ышандырган булсалар, ул, эченнән миңа әллә никадәр дошманлык жыеп, никяхка риза булмый хәле юк. Кияү кергәч яисә кияү берлә бер ике-өч кич үткәргәч, ул үзенә алданганын белсә, нишләр? Кияү берлә элгәреге кебек калырга аның күңеле риза булмас, арада шулкадәр эшләр үткәннән соң миңа килергә вәжданы күтәрмәс. Үзен минем алдымда гаепле дип белеп, анда барырга да белми, монда килергә дә белми, ут берлә су арасында калыр. Менә минем курыкканым шул минут. Шундый вакытта кешеләр үзләрен суга ташлайлар, шундый вакытта кешеләр, үзләренең шул хәлләреннән котылырга юл таба алмаенча, үзләрен үзләре үтерәләр. Менә шундый вакытта Галия кебек саф күңелле кешеләр, үзләрен бик зур жани хисаплап, үзләренең жан-нарыннан мәрхүм булырга сәбәп булалар. Менә Галия дә шулай булса нишләрмен? Галия дә үзенә шул хәленнән чыгарга, үзен шул үрмәкүч оясыннан коткарырга юл таба алмаса нишләрмен? Минем курыкканым шул, минем кайгыртканым шул!

Исмәгыйль. Әйе, алай булганда бу эшләрден күз яшеннән башка нәрсә чыкмый!

Ибраһим. Менә шуның өчен мин ничек булса да бу эшне башламаска тырыштым, ничек булса да Галиянең күңелен кайтарырга дип, жавап язмаенча йөрдем, ахырдан үзем чыдый алмадым. Үземне тота алмадым. Менә хәзер шул хаталарның йимешен жыйрга кирәк.

Садыйк килеп керә.

Садыйк. Исәнме, Ибраһим, исәнме, Исмәгыйль.

Ибраһим Әлхәмдүлиллаһ, Садыйк абзый.

Садыйк. Ишеттеңме? Тегендә туй.

Ибраһим. Беләмез, беләмез.

Садыйк. Болар нишлиләр, болар нишлиләр?

Ибраһим. Кыз бирәләр, туй итәләр.

Садыйк. Әйе, кыз бирәләр, туй итәләр. Син хәзрәتكә әйтмәдеңмени?

Ибраһим. Әйттем. Бөтен шаһитларны чакырып сораттым. Хәзрәт укымыйм дип вәгъдә кылды.

Садыйк. Алай булгач, ничек туй итәләр?

Ибраһим. Менә Исмәгыйль күреп килде, карт хәзрәт чыгып китте, ди.

Садыйк. Ә, алар, алай булса, бер-бер хәйлә табып, карт хәзрәтне чыгарып, теге акбаштан укытканнардыр.

Ибраһим. Без дә шулайдыр дип уйлыймыз.

Сцена артыннан аяк тавышы ишетелә.

Ибраһим. Бу кем бик ашыгып килә?

Бүлмәгә Галия килеп керә. Һәммәсе сикереп торалар.

Галия (Ибраһимга таба килә. Садыйкны күргәч, берәз тартынып). Мин килдем... (Ибраһим барып кулыннан тота.)

Ибраһим (Галиянең битендә кан күреп). Галия, сиңа ни булды?

Галия. Кыйнадылар, кыйнадылар. Көчкә качтым. Уф! Аллага шөкер, котылдым, мәңгегә котылдым. Ибраһим, мин аларның кулыннан мәңгегә котылдыммы? Минне килеп алмыйлармы?

Ибраһим. Хәзер күңелеңне тыныч тот, Галия!

Галия. Белмим, белмим! Котым калмады. Аз гына соңга калсам, башым беткән иде. (Садыйкка.) Садыйк абзый, син мине орышмыйсыңмы? Мин сине, Садыйк абзый, этием кебек күрәм. Мин хэзер үз этиемнең өеннән качып чыктым. Син хэзер минем этием булырсыңмы?

Садыйк. Булырмын, булырмын, Галия!

Ишекне ачып, Мәрфуга карый да бик тиз тагы югала.

Ибраһим. Мин нишлэргә белмәдем. Мин әле һаман үземне аңлый алмыйм. Чынлап ук, Галия, син килдеңмени?

Галия. Чын, чын, мин килдем, мин бөтенләй килдем. Мин синнән гүремә кадәр аерылмаска булып, бөтенләй килдем!

Исмәгыйль. Без инде, эш бетте, никях укыдылар, дип тора идек.

Галия. Мин ялганнарын тагы берәр сэгать соңрак сизсә идем, эш беткән иде.

Ибраһим. Ник соң, Галия, болай булырлык булгач, эшне иң чигенә калдырдың?

Галия. И, сез минем ничек торганымны белсәңез иде, исеңез китәр иде. Тәрәзәм бикле, ишегем бикле, янымда бертуктамаенча өч аксак хатын каравыл тора. Ялгыз бер адым да атлатмыйлар. Яныма беркемне дә кертмиләр. Өй тышында карлар, бозлар яусын, миңа бер сүз әйтмиләр. Чит кеше берлә сөйләтмиләр. Сорур апаны, Наташаны күрсәтмиләр. Менә шулай итеп тордым. Өвүлдән үк качарга уйладым. Хатыннар миңа сөйләмәгән булып кына, сине качкан дип үзара сөйләшкәнгә, син моңда юк дип уйладым, синнән хәбәр көттем, ала алмадым. Беркөнне мине эти, эни, Әхмәди абзый, яннарына чакырып, алдым-бирдем язуын синнән сатып алдык, диделәр. Мин шуннан соң үземнең нишлэгәнәемне белмим, һушсыз булып егылдым. Мин һушыма килгәндә тагы шул аксак хатыннарны күрдем, тагы шулар каравылларга тотындылар. Өйдә ни эшлэгәннәрен, сезнең нишлэгәнне — берсен дә белмәдем. Ләкин алдым-бирдем язуын күргәч, бергә тору өмете бетте. Бу көнгә кадәр шулай тордым. Бүген Сорур апа әллә ничә мәртәбә ишекне ачып япты. Мин, бернәрсә бар, күрәсең, дип, көтә башладым. Ахырдан косасым килә дип чыгарга сорадым. Өч хатын тагы каравылга чыкты. Сорур апа бик ашыгып килде дә кулыма кәгазь бирде. Хатыннар аны кыйнарга тотындылар. Берсе минем кулыма ябышты. Аксак аягына типтем дә егылды. Үзем качып чоланга бикләндем. Анда язуны укыдым. Ибраһимның хатын күргәч исем китте. Аның соңында тагы бер кечкенә кәгазьне карасам: «Хэзер сине бирәләр, теге өйдә муллалар никяхка жыелдылар»,— дип язган. Хатыннар минем бүлмәмне дөбердәтергә тотындылар. Мин тәрәзә ваттым да муллалар өенә чаптым. Андагы хатыннар мине жибәрми башладылар. Әхмәди абзый чыкты да кыйнарга тотынды. Мин

алай да, кайсысын тешлэп, кайсысын тырнап, муллаларга әйттем дә тәрәзәдән сикереп качтым. Менә хәзер мин монда!

Ибраһим. Галия! Галия! Син никадәр минем өчен жәфалар күрдөң. Никадәр егетлекләр берлә үзеңне үзең саклый алдың. Син — каһарман! Син бөтен татар кызларына үрнәк булдың, син шул черегән татар галәменнән, шул сасы аксак хатыннар дөнъясыннан үзеңне үзең коткардың, хәзер син киң-хөр дөнъяга чыктың!

Шул арада кортлы май күтәрәп Мәрфуга килеп керә.

Мәрфуга (Галиягә килеп, аркасыннан кагып). Төкле аягың берлә кил! Кап, бәбкәм, кап! (Галия аптырап тора.)

Садыйк. Галия, кортлы май кап! Мәрфуга жиңги киленне кортлы май берлә каршы алмакчы була! (Галия кортлы май каба.)

Мәрфуга. Йа Рабби, Аллаһе Тәгалә хәерле изге көннәр бирсен! (Галиянең аркасыннан тагы кагып, еглаган тавыш берлә.) Алла хәерле гомер бирсен! Алла тынычлык берлә рәхәт күрергә язсын! Миннән бер дә курыкма! Мин үз әниң кебек булырмын.

Садыйк. Әйе, үз әнисе кебек булсаң шәп булыр?!

Ибраһим. Әни, ул ояла эле.

Мәрфуга. Ярый, ярый, мин чыгам.

Шул арада ишектән акыртын гына Хәлил берлә Гарифә керәләр.

Галия. Килделәр, килделәр! (Кача башлый.) Ибраһим. Качма! Качма! Без монда вакытта берни булмас.

Бар да аягүрә торалар. Гарифә качыбрак керә.

Садыйк. Хуш килдеңез, кодалар! Мәрфуга жиңги, кодагыйны каршы ал! Туйлар мөбарәк булсын! (Хәлил акыртын гына килә. Галия читкәрәк китә.) Кичә сезнең урамда бәйрәм булса, бүген безнең урамда бәйрәм. Хуш килдеңез! Ибраһим, нишләп торасың, бабайны каршы ал!

Мәрфуга (Гарифәгә килеп). Тәкъдир шулайдыр, Гарифә! Сөешү пәйгамбәрләрдән калган!

Ибраһим. Утырышыңыз! Тугдык жиңги, утыр! (Хәлил дә, Гарифә да утыралар.)

Садыйк. Яңез, Хәлил, хәзер эш башка төс алды. Инде нишлисез, Гарифә килен? Син ни уйлыйсың?

Гарифә. Хәзер безнең эшемез юк. Картайган көнемездә шулкадәр хурлык күргәч, без нишлик? Әнә аңардан сора. (Галиягә күрсәтә.)

Садыйк. Кем кушты сезгә эшне шуңарга житкерергә? Мин сезгә әйтмәдемме, сез ниләр кылындыңыз!

Мәрфуга. Әлхәмдүлиллаһ, барысын да күрдәк. Өмезгә тентү дә керттеңез, үтерергә дә кеше ялладыңыз, Аллаһе Тәгаләнең кодрәте киң, тагын шул кешеләргә үк кода булып килдеңез!

Гарифә (сикереп тора). Без кода булып килмәдек, кызымыз артыннан килдек.

Ибраһим. Әни, иске жәрәхәтләргә яңартма! Аларның ансыз да бүген авыр көннәре.

Мәрфуга. Ым-м... алай икән! Миңа да жиңел булмады. Өмә тентү керттеләр, әбиеңнән калган буй бөтиемне алып киттеләр, атаң төсә дип тоткан «Әмин төзәк»емне югалттылар.

Садыйк. Ярар, Мәрфуга жиңги, алар бар да булыр. Хәлил, хәзер нишлисез?

Хәлил. Садыйк абзый, син ник бездән көләсең, ник син безнең кайгымыздан шатланасың?

Садыйк. Көлмәскә. Мин монда кайгы күрмим! Монда шатлыктан башка нәрсә юк! Ике сөешкән кешене әллә нинди юллар берлә аерырга тырышканнар, Алла ярдәм биргән, алар тагы кушылганнар. Моңың кадәр зур шатлык булырмы? Дөрестме, Галия? (Галия башын селки.) Йә, килен, сөйлә! Хәзер нишлисез?

Гарифә. Без кызымызны алырга килдек!

Ибраһим. Сезнең кызыгыз минем хатыным, ул хәзер сезгә бармый!

Галия. Киселгән икмәк кире ябышмый. Мин ул өйгә ялгыз кайтмыйм!

Садыйк. Ишеттеңме, килен! Хәзер ул сүзләргә сөйләргә соңгарак калдың, аның базары үтте. Аларны Әхмәди берлә сөйләшәргә ярый иде. Менә хәзер нишлисез?

Гарифә. Аның алдым-бирдеме бездә.

Ибраһим. Моңа хәзер алай тартышып торудан эш үткән. Без Галия берлә сезгә мохтаж түгел! Хәзер сез икенче мәртәбә Галияне бикләп тота алмыйсыз, сез хәзер Галияне (битенә күрсәтеп) тагы авызын-борынын кан итеп кыйный алмыйсыз. Әгәр кеше төсле кылынасыңыз килсә, без сезнең ул усаллыкларыңызны онытырга хәзер!

Мәрфуга. Онытыр хәлем юк! Бик үзәгемә үтте. Алтмышка кадәр ишетмәгән сүзләргә ишеттем. Мин сихерче дә булдым, мин карак та булдым...

Садыйк. Мәрфуга жиңги, аларны оныт! Бүгөн күргән синең шатлыгың аларның барысын да оныттырырлык.

Мәрфуга. Әлхәмдүлиллаһ, Аллага шөкерләр кылып бетерерлек түгел. (Елаган тавыш берлә.) Бу көнне күрермен дип уйламаган идем.

Хәлил (еглаган тавыш берлә). Бу эшләрдә без гаепле.

Без көч берлә жиңелми торган нәрсәне көч берлә жиңмәкче булдык. Без акчага сатылмый торган нәрсәне акча берлә сатып алмакчы булдык. Без үземезнең сүземезне итәр өчен Ибраһимга әллә никадәр бәла китердек. Мин хәзер уйлап-уйлап карыйм да, үземнең эшлэгән эшләремә үзем ышанмыйм. Үземнең кылган начарлыкларыма үзем оялам. Сезнең алдыңызда бик күп гаеплемез. (Ибраһимга карап.) Шулай булса да, шул кызның атасы — без, шуларны үземезчә кызымызның рәхәте өчен дип кылган! Безнең гаепемезне йөземезгә бәрмәңез! Без инде ул эшләргә житәрлек жәза күргән. (Гарифәгә күрсәтеп.) Аның сүзенә карамаңыз. Ул йөрәгенә чыдый алмаенча сөйли, аны да аңлаңыз. Ул сезнең төсле тәрбия күрмәгән. Ул ничек үскән, ничек яшәгән, кызын да шулай яшәтмәкче булган! Безнең гаепемез бик күп булса да, безнең кылган яхшылыгымыз да бар. Без үземез нинди начар булсак та, аны начарлык берлә тартышырга өйрәткәнмез. Менә шуның өчен без, иске дөнья кешеләре булсак та, сезгә, яшьләргә ярарлык кыз үстерүемез өчен, яңа тормышка ярарлык кыз тәрбия кылуымыз өчен сез безне кичерергә кирәк. Мин хәзер (Ибраһим берлә Галиягә.) сезнең бер эшенезгә дә каршы килмим. Бер-береңезне яратышасыз икән, Алла хәерле гомер бирсен!

Садыйк. Рәхмәт, Хәлил, күптән шул сүзне сөйләргә кирәк иде. Ул вакытта бу эшләренең берсе дә булмый иде. Үткән эш үтте.

Ибраһим. Рәхмәт, Хәлил абый! Син соңрак булса да инсафка килдең! Мин синең ни сөйләгәннең, ни әйтәргә теләгәннең аңлыйм. Сезнең кылган эшләреңнең дә үзеңнең аңламаудан икәннен белгәнгә, сезнең бу кылган эшләреңнең дә карт дөнъяның, үзенә көчен белмәенчә, яшь тормыш берлә тартышуы гына икәннен белгәнгә, шул эшләр хакында бер сүз сөйләмәскә, шул ямьсез вакыйганы бу көннен үк онытырга вәгдә бирәм. Бу эш сезнең берлә безнең тартышу гына булмады, бу эш иске тормыш берлә яңа тормышның тартышуы булды. Бүгөн безнең жиңүемез — яңа тормышның жиңүе, бу көнгә безнең бөйрәмемез — яңа тормышның бөйрәме!

Гарифә (еглаган тавыш берлә). Бу эшләр һәммәсе дә минем усаллыгымнан булды, мин кызымны сөйгәннән, кызыма рәхәт күрсәтәсем килгәннән шулай кылындым. Мин сезне белмәдем, мин үземчә уйладым.

Галия. Үтәсе эш үтте. Ул эшләргә хәзер янартудан файда юк! Ләкин бу эш сезгә сабак булсын, мин китсәм дә, безнең нәселдә кыз бик күп. Моннан соң, аксак хатыннар сүзенә карап, кызларыңны жәһәннәмгә салырга юл хәзерләмәңез! Моннан соң кешенең сөюен гаеп итеп, шуның өчен аны

жәзаларга юл эзләмәңез! Барыбер берни эшли алмыйсыз, барыбер, никадәр мәшәкат күрсәңез дә, яшь тормышны жиңә алмыйсыз, никадәр кыссаңыз, никадәр аның юлына чүп-чар өйсәңез дә, ул тиресләр яшь тормышның тазаруына гына сәбәп булалар, яңа тормышның ныгаюына гына сәбәп булалар. Үзеңнең иске коралларыңыз берлә яңа тормышка каршы сугыш ачмаңыз! Үзеңнең наданлыгыңыз берлә яктылыкка, киңлеккә каршы тартышмаңыз! Без сезне жиңгән кебек, яшь тормыш иске тормышны жиңәр!

Ибраһим. Яшәсен яңа тормыш!

Садыйк. Яшәсен яшьләр!

Пәрдә төшә.

ИСКӘРТМӘ

Алдым-бирдем. Драма Казанда Габдерахман Хөсәенов һәм иптәшләре наширлегендә Шәрифләр типографиясендә 1907 елның 17 ноябрендә басылып чыга*. 99 бит. Имза: Мөхәммәдгаяз Исхаков. Әдип үзенең «Тәржемәи хәлем»ендә «Казан хибесханәсендә «Алдым-бирдем» исемендә бер драм яздым», ди. Казан төрмәсендә Г.Исхакий 1907 елның 4 июненнән сөргенгә жибәрелгәнче – 24 октябргә кадәр тоткынлыкта була. Шулай ук «Тәржемәи хәлем»дә мондый аңлатма да бар: «Француз, алман, англиз, америка классикларын русчадан укыдым... Шекспир, Мольер, Островскийларның театр әсәрләре, шөбһәсез, минем драма әсәрләремнең техникасына тәэсир ителәр. Ләкин мин һәрвакыт темаларның миллигә, каһарманнарның рухи кичерешләрен, тормышларын милли жирлектә һәм милли үлчәүдә саклап килдем. «Алдым-бирдем» драмасында хатын-кызларның үз хаклары өчен көрәш темасы бөтен кешелек өчен гомуми тема булганы хәлдә, минем моны тулысынча милли бер юлга юнәлтә алуымда да бәлки шул ук классик драматургларның билгеле бер роле булгандыр».

* Татарстан милли архивы. «Матбугат эшләре буенча Казан вакытлы комитетының басылып чыккан әсәрләренә теркәү дәфтәре (420 ф., 4 тасв.).

Ф.Әмирхан китап басылып чыгу белән үк язган мәкаләсендә пьесадагы геройларны татар тормышыннан алынган типлар дип атый, «хатыннары типларына килгәндә, Гаяз әфәнденең бу типлары ирләр кыйсьменә караганда да мөкәммәл буладыр»,– ди, әсәргә югары бәя бирә. Шулай ук рецензент «бөтен вакыйганың төбе булган мөхәббәт бөтенләй аз тасвир ителгән»,– дигән тәнкыйть сүзләрен дә әйтә. (Дамелля. – «Алдым-бирдем». – Әлислах, 1907, 19 ноябрь.

«Алдым-бирдем» спектакле беренче тапкыр Уральскида Городской театрда «Мөсафир артистлар жәмгыяте» тарафыннан 1908 елның 13 гыйнварында куела. «Бу «Алдым-бирдем» әсәренең Россиядә беренче мәртәбә уйналуы булса да, артистлар үз рольләрен яхшы чыгардылар. Хөсусән, бу кичәдә бенефис иясе Сәхипжамал ханым Гыйззәтуллина гаять гайрәт илә тырышты. Пәрдә төшерелгән саен кул чабулар тавышы театрханәне селкетерлек дәрәжәдә булды». (Хәбәр. – Яңа тормыш, 1908, 2 февраль).

Ә Казанда «Алдым-бирдем» спектакле Яңа клуб сәхнәсендә 1908 елның 14 мартында һәвәскәр артистлар тарафыннан күрсәтелә. Бу турыда «Яшенче» имзасы белән Г.Камал (Йолдыз, 1908, 17 март), «Усал» имзасы белән Ф.Туктаров (Казан мөхбире, 1908, 17 март) икесе дә «Татарча театр» дигән исем белән мәкаләләр язып чыгалар.

Мәкаләләрдә сүз нигездә рольләрдә уйнаучыларга бәя бирелә, канәгатьләнерлек

уйнамаулары әйтелә. 1908 елда куелган пьесаның афишасы сакланган (Казан милли мәдәни үзәге).

Матбугаттагы мәгълүматларга караганда, пьеса Казанда еш уйнала, ул шулай ук Мәкәржәдә (Түбән Новгород), Әстерханда, Ташкентта, Уфада уйналган.

Шунысы кызык, спектакль сәхнәдә барганда тамашачылар арасында «үзләрен танучылар» да була. Ф.Туктаров, мәсәлән, алда күрсәтелгән мәкаләсендә бер гажәп факт китерә. Чаллыдан Исмагыйль Сәгыйть дигән кеше «Казан мөхбире» гәзитәсенә һәм Яңа клуб мөдиренә телеграммалар жибәрә һәм анда ул «Кызның туй вакытында Ибраһимга китүе дәрәс түгел, киресенчә, үз теләге барып чыкмагач, Ибраһим Казанга качып китте», ди. Шулай ук «Йолдыз» гәзитәсенә 1908 елгы 9 март санында «Идарәгә мәктүб» басыла. Анда: «Бу китапта язылмыш исемнәр безнең тарафтагы бер бай гаиләсенә исемнәренә бик тугры киләдер. Бу китап кушылып язылмыш бер әсәрдер», – диелгән. Г.Исхакий бу хатка җавабында пьесадагы вакыйганың конкрет кешеләр турында түгеллеген әйтә, «дөрест, мине кушып яздырдылар, ләкин Ибраһим түгел, Галия генә түгел, Галияләр, йөзләр, меңнәр Галияләр», – ди.

1910 елның 19 декабрендә Г.Исхакий Төркиядән М.Горькийга язган хатында «Знание» нәшрияты аша аңа «Алдым-бирдем» пьесасының русчага тәржемәсен жибәрүен һәм аннан укып чыгып, «Знание» жыентыгында басарлыкмы-түгелме икәнлеген билгеләвен үтенә. М.Горький Г.Исхакийга пьесаның басарга кабул ителгәнлеген хәбәр итә. Шактый гомер үткәч, 1914 елда С.-Петербургтагы «Заветы» журналының 6 нчы санында әсәр «Брачный договор» дигән исем белән рус телендә дөнья күрә. Тәржемәчесе: Г.Свердлова.

Әсәр «Зиндан» жыентыгында басылды.

Текст 1907 елгы басмадан алынды.

АҢЛАТМАЛАР

«Тан» («Таң йолдызы») . Казанда Г.Исхакий оештырган беренче сәяси, әдәби һәм фәнни гәзитә (18 май – 17 нояб. 1906). Барлыгы 65 сан чыккан.

Становой – становой пристав . патша Россиясендә: өяз полициясе башлыгы.

Зобани – тәмуфта яндырып торучы, газап фәрештәсе.

110 бит.

Гакед – килешү, сүз берләштерү; шаһитлар алдында егет белән кызның өйләнешүләренә ризалыкларын язу өше.

116 бит.

Фидия – үлгән кешенең гөнаһын йолып алу (коткару) өчен бирелгән садака. Шәригать кушуы буенча, андый садака үлгән кеше васыять әйткән булса гына тиеш санала.

Алты-биш – аңгыраак кеше турында әйтелә.

Хужа Баһаветдин Нәкышбәнди (Баһаветдин Мөхәммәд бине Нәкышбәнди әл Бохари, 1318–1389) – суфыйчылыкның киң таралган орденнарының берсенә нигез салучы; изгеләр рәтендә йөри.

«Әмин тәзәк» – фарсы телендә язылган дини эчтәлекле тезмә китап.

«Мөһер шәриф» – («Пәйгамбәр мөһере»)– китап исеме.

«Сөбателгажизин» – («Көчсезләренң ныклығы») – Урта Азиядә яшәгән төрки шагыйрь Аллаһияр суфый (1630 еллар – 1721 яки 1723) әсәре. Китап Казанда 1802 елда басылган. Гали Рәхим болай ди: «Бу китап безнең халык арасында 18 нче гасырда ук укыла килгән һәм кирәге зур булган. Ихтимал, ул безнең Идел буена язылуыннан бик аз гына соң килгәндер... Аллаһияр суфыйның тәржемәи хәленә гаид мәгълүматны без үзбезнең Идел буенда «Сөбателгажизин»гә шәрех итеп язылган «Рисаләи Газизә» исемле китаптан алабыз», (Г.Рәхим.– Идел буенда чыгтай әсәрләре. Китапта: Татар әдәбияты тарихы, 1922.. Беренче җилд, икенче бүлек, 144 б.) «Рисаләи Газизә»не татар шагыйре Тажетдин

Ялчыгол (1768–1838) 1795 елда яза. Язылу вакытыннан алып кулъязма һәм басма килеш киң таралган, бигрәк тә мэдрәсэләрдә күп укылган әсәрләрдән. Ул 1847 елда Петербуртта, 1850 елда Казанда басылып чыга, шуннан соң ел саен диярлек (кайбер елларда икешәр мэртәбә) басыла. Әсәр мавыктыргыч сюжетлы, анда кызыклы ривайәтләр, төрле-төрле хикәятләр, Аллаһияр суфыйның «Сөбателгажизин» шигырьләре һәм Т.Ялчыголның күп кенә үз шигъри әсәрләре дә китерелә.

Кызыл мал – тукумалар, мануфактуралар.

Дума – патша Россиясендә югары, закон чыгаручы идарә Исемә – Дәүләт Думасы – 1905–1907 еллардагы революция барышында төзелгән вәкиллекле орган. Революциягә кадәр дүрт мэртәбә сайланган. Шәһәр думасы – патша Россиясендә сайлап куела торган шәһәр идарәсе органы.

«Жәмигъ» (Жәмигы-р-ромуз) – («Ишарәләр жыелмасы»). Гобәйдулла бине Мәсгуд бине Таж әл-Шәриганең «Мохтасарел викая» исемле китабына аңлатма. Авторы: Шәмсетдин Мөхәммәд әл-Куһстани әс-Саламати әл-Хорасани (1554 елда үлгән). Китапның кулъязма һәм басма нөсхәләре күп булган. Утыз Имәни тарафыннан китапның аңлашылмаган сүзләренә сүзлек тә төзелгән.

Вәли вәкил – никяхлашучыларның тәрбиячеләре, иясе, хужасы. Никях вакытында кияү үзенә үзе дә вәкил була ала.

Манзарә – күренеш.

Фамилия – гаилә.

Сартча – үзбәкләрнекечә.

Торабы шифа – шифалы туфрак.

Әссөкүт – галәмәте әрриза – дәшмәү – ризасызлык билгесе.

Бәдәл – үз урынына яллап хажга жибәрү.

Моназәрә – бәхәс.

Мөхәrrәм – хәрәм саналган, тыелган.

Мотамал – төрле яктан жыелган, вак-төяк кешеләр.

Саяк-сандырак – бу урында: әтрәк-әләм.

Тиреслек – кирелек.

Гафур – ярлыкаучы, кичерүче.

Рәхим – рәхимле.

Мәжмугы – барлыгы.

Тирмәнче – тегермәнче.

Көнһ – югарылыкның югарысы.

Мәфһүм – эчтәлек.

Әтраф – як.

Аяк үзрә – аягүрә.

Истикамәт – турылык, туры юл.

Мәгыйшәт – көнкүреш, тормыш.

Ригая кылу – карау, кайгырту.

Вәли – хужа.

Фәсех кылыну – бозылу.

Кыйль – әйтелгән сүз.

Мөөжжәл – соңыннан бирергә калдырылган.

Жәни – хыянәтче, жинаятчы.

Буй – хуш исле.

Чыганак: Исхакый Г. Әсәрләр. 4 том. - Казан:
Татарстан китап нәшрияты, 2003. Б. 92-153.

Текст, искәртмә һәм аңлатмаларны әзерләүче: Лена Гайнанова